

No. 217
195
4

విషయసూచిక.

పేజీలు.

పేజీలు.

౧. భాషాశాస్త్రము-చరిత్ర	౧౩౫-౧౩౯
కోరాడ రామకృష్ణయ్యగారు, ఎం. ఏ.		
౨. పిల్లలమట్టి వినవీరభద్ర కవి-శృంగార శాకుంతలము-		౧౪౦-౧౫౦
ఓంకార ఆచార్యరావుగారు, ఎం. ఏ.		
౩. మహాభారతమీమాంస	౧౫౧-౧౬౦
చర్ల నారాయణశాస్త్రిగారు.		
౪. పత్రికాస్వీకారము	౧౬౧-౧౬౩
౫. గ్రంథవిమర్శనము	౧౬౩-౧౬౪
౬. నూపురమహిమ-లేక కన్నకిచరిత్రము	౧౬౫-౧౭౨
డి. సు. మురుగేశంపిళ్లెగారు.		
౭. వివిధవిషయములు	౧౭౩-౧౭౯
౮. ఆంధ్రభారతి	౧౮౦
కవిరాజు పి. వత్సవాణ్ణి పేరకటించినవారు.		
౯. యుగానుసారవత్సర పరిష్కృత్యవివేచనము...		1-14

1169
4

ఆంధ్రసాహిత్య పరిషత్పత్రిక.

సంపుటము. ౧౬. { ప్రభవనామసంవత్సరము. } సంచిక ౧.

విజ్ఞప్తి.

1169

భాషాభిమానుల యాదరము నపేక్షించుచు, భారతీకటాక్షమునఁ బరిష్త్పత్రిక యిప్పటికిఁ బడేనేండ్లు గడవినది. ప్రభవసంవత్సరముతోఁ బదాటన వత్సరము ప్రారంభించినది. పాతకమహాశయల భాషాభిమాన మింకను బరిష్త్పత్రికపై వెల్లివిరిసినట్లు తోచదు. పాతకుల యాదరములేనిదే పత్రిక యిట్లెంతకాలము వెలువడునో, యెంతకాలమునకుఁ బాతకుల కభిమానము వృద్ధియగునో, భాషయెప్పుడు పెంపొందునో యూహింపరాకున్నది. కేవల పండిత సాహాయ్యము చాలదు. భాషాభిమాను లగు పాతకులు తోడ్పడవలయును. ఔనుకటి సంవత్సరములంబట్టి చూచినఁ బత్రికకుఁ బుష్టికలుగుచున్నట్లగపడదు. ఏవిధముగా దీనికిఁ బోషణము కలుగు నని పలువిధముల యోచించుచున్నారము. లోకము యొక్క యభిప్రాయము నాకర్షింప ననేకయత్నము లొనర్పితిమి. ఏయత్నమును సాయపడుటలేదు. భాషాభిమానులకుపయోగించునవియగు శివరాత్రిమాహాత్మ్యము, చంపూరామాయణము మొదలగు ప్రబంధములను, బెక్కుశాసనములను, జాగ్రత్తికవిమర్శనములను, సాహిత్యపోషకములగు వ్యాసములను బత్రికాముఖమునం బ్రచురించితిమి ; ప్రచురించుచున్నారము. అయినను, బ్రకాశకులవలన నన్నికార్యములును గానేరవు. పత్రిక తనపొట్ట తాను బోషించుకొనుటకైన నీపదాత్రేండ్లనుండి సామర్థ్యమును సంపాదించలేకపోవుట యనునది ప్రకాశకుల లోప మన సాహించువా రుండరు. పాతకుల నిరాదరణ మని కాని భాషాభిమానుల కొఱతె యనికాని యనుట

యపచారము. పదేపదే మరలమరల బాతకలోకమును హెచ్చరింపవలసియు
న్నది. అనేకులు తమతమ చందాధనమును బంపుటలో నలసభావముం గనఁ
బఱచుచున్నారనుట నిర్వివాదము. అట్టివారు మాస్థానము చేరినతోడన
తామసింపక ధనము సంపవలయును. తమ మిత్రులఁ జందాదారులుగఁ జేరఁ
బ్రోత్సహింపవలయును. ఇంతవఱకు నీపత్రికవలనఁ గలిగినమేల్లను బ్రకటించు
చుండవలయును. ఈపత్రికలోఁ బ్రకటింపఁబడిన పూర్వకవికృత గ్రంథములను
గొనవలయును, జదువవలయును, బరులచేఁ జదివింపవలయును. సాహిత్యపో
షకములును జార్జిత్రికవిషయములు నగు న్యాసములను వ్రాసి పంపవలయును.
అప్పుడుగాని పరిషత్పత్రిక సర్వజనాంగీకారముం గాంచదు. కేవల నార్తా
పత్రికలవలెఁ సర్వజనులు దీనిం జదువు నవస్థపట్టుట వట్టిమాట. భాషావిదు
లలో నల్పసంఖ్యాకులైన దీనికిఁ దోడుపాటొనర్చినచో భాషకుభావికాలమున
సత్యంతసహకారియై వఱలఁగలదు. ధనము లేనిదే యేకార్యమును సాగదు.
ఈయవలసినవారు తమతమచందాల నిచ్చిన నది మొదటి తోడ్పాటగును. క్రొ
త్తగాఁ బాతకబృందముంగూర్చిన నది రెండవతోడ్పాటగును. రెండునుంగూఁ
చినఁ జెప్పనేల. ప్రతిపాతకమహాశయుఁడు నీయుద్దేశములను మనంబుననుం
చికొని పరిషత్పత్రికపై సభిమానముంచునట్లు సరస్వతి వారినారి యుదారాశ
యముల నెలకొని తాండవించుంగాత! ప్రభవసంపత్సరము పరిషత్తునకు,
పరిషత్పత్రికకు నుముఖమగుంగాత!



కావ్య భాష.

—అవ్వారి సుబ్రహ్మణ్యశాస్త్రిగారు.—

—ॐ—

పూర్వులచరిత్రము లన్నియుఁ జక్కగాఁ దెలియవచ్చుటయే కావ్యములకుఁ బ్రయోజన మని దండికవి చెప్పె. యశస్సు, అర్థము, వ్యవహారజ్ఞానము, అమంగళములుపోవుట, పరమానందము, మనోజ్ఞముగ నీతినుపదేశించుట, అను నీయాఱును గావ్యఫలము లని ముమ్మటభట్టాచార్యుఁడనియె. సదాచారోపదేశద్వారమున జనులను వినీతుల నొనర్చుటే కావ్యప్రయోజనమని యానందవర్ధనాచార్యు లనిరి. ధర్మార్థకామమోక్షములు పడయుటయే కావ్యఫల మని విశ్వనాథకవిరాజు సాహిత్యదర్పణమున వ్రాసినాఁడు. ధనము మున్నగునవి ముఖ్యఫల మని చెప్పుటకన్న వినీతి గలిగించుటే ఫల మనుమాట యుక్తముగ నున్నది. పురాణములు మొదలైనవి యున్నను రంజనపూర్వకముగ ధర్మమునఁ బ్రవర్తింపఁ జేయఁగలశక్తి కావ్యములకే కలదు. వేదశాస్త్రపురాణాదులు రసప్రధానములు కావు కావునఁ బరిణతమతు లైనవారికే వానివలనఁ గష్టముమీఁదఁ బురుషార్థము సిద్ధించును. పరమానందసందోహమును గల్గించునది యగుటచే సుకుమారబుద్ధులకు సైతము సుఖముగఁ బురుషార్థప్రాప్తి కావ్యమువలననే కలుగవలె నని విశ్వనాథకవిరాజుగారు సాహిత్యదర్పణమునఁ జేసినవిమర్శ మియంశమును దృఢపఱచుచున్నది.

మఱియు సదాచారము నుపదేశించుటకొఱ కేర్పడిన నాటకాదిగోష్ఠి వినీతిని గల్గింపవలసిన జనులహితముకొఱకే మునులచే లోకమునఁ బ్రవేశపెట్టఁబడినది. శృంగారము మొదలయిన రసముల యంగములచేర విముఖులు సైతము నున్నుఖులై సుఖముగ నీతిబోధను గ్రహింతురు. అనియెడి యానందవర్ధనాచార్యులవారి పరిశీలనము సైతము కావ్యబోధలోని వైలక్షణ్యము నిట్లే సిద్ధాంతీకరించుచున్నది.

“కృతే కవిత్వేఽపి జనాః కృతశ్రమా విదగ్ధగోష్ఠీషు విహస్తుమిశలే” అని దండిపల్కెను. మహాకవికావ్యార్థానుసంధానము సరసకవితకుఁ గారణమైనట్లే కవిత్వమునకు సంబంధించిన పూర్వవాసన లేనివారియెడ వినీతిని గల్గించి విదగ్ధతను గఱపి జగదుపకార మొనరించెడి నని యాచార్యశయము. సంకల్పవికల్పాత్మకము మనస్సు, నిశ్చయాత్మకబుద్ధి జ్ఞాతాంశము బుద్ధి కెక్కి

సం గాని యాచరణ ప్రచారణములచే గృతార్థము గాదు. బుద్ధి యన విజ్ఞానమయకోశము. దీని కంగములు సత్యము, ఋతము, యోగము వై యున్నవి. ఋత మనగా శాస్త్రమున నిది చెప్పబడిన దని తెలిసికొనుట. సత్య మన న స్థిరమనించుట. ఇట్టి యంగములు గలబుద్ధి కెక్కినంగాని మనుజు డాచరణమునకు దిగఁ దనుట నిర్వేతుకముగాదు. ఏకాగ్రత యెఱుంగని స్వల్పబుద్ధులగు వారికి అన్నాదికోశములవీడి నాల్గవకోశముఁ జేరుట కెంతటి చమత్కారస్రబల్యమో కావలె గాన కావ్యస్థితి కిట్టివిషయాధానము ఫల మనుట యుక్తము.

మఱియుఁ గల్గు మనునది యొకకళ గాన రసాస్వాదద్వారమున 'రసో వై సో' అని చెప్పబడిన పరమపురుషార్థమునకు సైతము స్వయముగఁ జీలు త్రోవను జూపఁగల దని తోచెడిది. ఇదియే ముప్పట్లభట్టాచార్యులవారిచేత "సద్యః పరనిర్వృతయే" అని చెప్పబడినది. విషయానందములకన్న మిన్నయై బ్రహ్మానందసహృదయ మైనయొకమహానందము కావ్యరసాస్వాదపరాయణులకు సద్యస్కాలమున గోచర మగునని యాచార్యాభిప్రాయము. ఈ యసంలక్ష్య కమానందానుభూతిం జూటగొనువారియెడ నీతిమొదలైన చిన్న చిన్న ఫలములు కావ్యమహాలక్ష్యికిఁ జెప్పఁ దగవు. కావుననే "విశ్వక్సేయః కావ్యమ్" అని నన్నయభట్టారకుడు మురిసికొనును.

వెనుకఁ జెప్పినరీతిని, ఎంతటిచంచలచిత్తుల కైనను, ఎంతటివిషయలోలు ర కైనను హృదయములలోనికిఁ జమత్కారద్వారమున బలాత్కారముగఁ జేయఁగలములను జోనుపవలసినవి కావ్యములు. తమస్వాదుత్సవలమున జ్ఞాతాంశము లాచరణప్రచారణములచే సార్థకము లగునట్లు చేయవలసినవి కావ్యములు. అట్టి పెద్దభారము వహించియున్న కావ్యములకుఁ బలముగఁ జమత్కారపుష్టి యుండవలెను. ఆచమత్కారము సిద్ధింపజేయుటకే రసములు, గుణములు, అలంకారములు, వృత్తులు, రీతులు, పాకములు, శయ్యమున్నగు నామములతోఁ గావ్యోపస్కారము లేర్పడినవి. కావ్యముల కందము గూర్పునవి కావున నివి యెల్ల నలంకారము లనియు నుపస్కారము లనియుఁ జెప్పఁ బడును. ఆయుపస్కారములచే నలంకరింపబడినదే కావ్య మగును గాని యతిస్థానము గూర్చిన పద్య మెల్లఁ గావ్యము కానేరదు.

ఈవిషయమున బెద్దల యాశయము లిట్లున్నవి. పరికృతము

లయిన—(పూర్వోక్తగుణాలంకారాదులతో నిండిన) శబ్దార్థములు కావ్యము. రసవంతమైననూ క్రియే కావ్యవాక్కు. అని నన్నయభట్టాచార్యులవారు చెప్పిరి.

రమణీయములయిన యర్థములచే నలంకరింపబడిన పదావళియే కావ్యమని యాచార్యుడండి వాకొనెను.

దోషములు లేక గుణములుండి యలంకారలోప మెక్కువ లేకుండడి శబ్దార్థములు కావ్యమని ముమ్మటభట్టాచార్యులు నెలవించిరి.

రసాత్మక మైనవాక్యము కావ్యమని విశ్వనాథకవిరాజుగారు వ్రాసిరి.

రమణీయార్థమును జెప్పజల్లము కావ్యమని పండితరాయలవారు నిర్వచించిరి.

ఇట్లు లక్షణకర్త లగుపరిశీలకులు పెక్కురకములఁ గావ్యస్వరూపనిర్ణయము చేసియుండినను సహృదయహృదయంగమ మగుటకుఁ గావలసినచమత్కారపరికర మంతయు సంపూర్ణముగాఁ గావ్యమున నుండితీరవలయు వనుట యెల్లరయాశయము నైయున్నది. చూడుడు, ప్రబంధము వ్రాయుకవి సర్వవిధముల రసపరతంత్రుఁడుగావలెను. కావ్యకర్త కథను మాత్రము రచించిన నొకింతయుఁ బ్రయోజనము లేదు. ఇతిహాసములవలన నది సమకూడదా? అని ధ్వన్యాలోకము నియమించుచున్నది.

భగవద్గీతలలో స్థితప్రజ్ఞుని లక్షణములు చెప్పవట్టున శ్రీశంకరాచార్యులవారు వైరాగ్యము సర్వసమత మొదలైన యీసుగుణము లన్నియు సాధకున కభ్యసించవలసిన వగుచు సిద్ధునకు సిద్ధములయిన సిద్ధలక్షణ లగుచున్నవని వ్రాసినారు. అట్లే కావ్యమునకు సాగనుఁ దెచ్చెడి సముచితగుణాలంకార వృత్తిరీతి సాకాదు లన్నియు రససిద్ధుఁడై మహాకవిపదము నధిరోపించిన శబ్దబ్రహ్మవేత్తవాక్కులకు సహజలక్షణములై ప్రయత్నము నపేక్షింపక దొరలుచుండును.

కావ్యజ్ఞశిక్ష లోకజ్ఞానము శాస్త్రజ్ఞానము మున్నగువాని నపేక్షించియుండును. “సాధ్యోహి రసో యథాతథం కవిభిః” అనునన్నయభట్టారకుని యనుశాసనమువలనను “రసాదిషు వివక్షాతు స్యాత్తాత్పర్యవతీ” అని ధ్వన్యాలోకమున నుండుటంజేసియు మహాకవి యగువాఁడు రససిద్ధియందు మాత్రము దత్తదృష్టియైన మిగిలిన కావ్యోపస్కారము లన్నియు స్వయముగ సముచితముగ సమకూరుచుండు నని సూచితమగుచున్నది.

శ్రీమద్రామాయణమహాకావ్యములో మొట్టమొదటి ప్రస్తావన మహా కవిలక్షణమునే సూచించుచున్నది.

క్రాంచపక్షులజంట వియోగమును జూచుటవలన మనసు కరగి శోకించెడి వాల్మీకివాక్కునుండి యయత్నముగ

మా నిపాద ప్రతిష్ఠాం త్వ మగమ శ్శాశ్వతీ స్సమాః

య త్క్రాంచమిథునా దేక మవధీః కామమోహితమ్

అనుపద్యము వెలువడినట్లు చెప్పబడినది. ఇది మహాకవికి ముఖ్యలక్షణ మయిన యార్ద్రాహృదయత్వమును జూపుటయై యున్నది దీనినే—

ఆదిక వేః పురా

క్రాంచద్వంద్వవియోగోత్థః, శోక శ్లోకత్వ మాగతః

అని యానందవర్ధనాచార్యులవారు ప్రశంసించినారు. ఎల్లకథలలోని యంశములు నేవో రసములకు విభావములు గాకపోవు కావున గావ్యము సరసమగుటకుఁ గావ్యకర్తయొక్క తత్పరత్వముతోఁ గూడికొనిన రసాదివివక్షయే కారణ మనినారు. ఆతత్పరత్వము తన్మయత్వమే. అది యీయాదికవివంటి యార్ద్రాహృదయులకుఁ గాని యొసగూడదు. “తేన వత్సా రసచ్యుతః” అనెడి రసాచితశబ్దసౌష్ఠ్యమును “వస్తున్యపి రసస్థితిః” అని దండిచూపిన రసాశ్రయము లయినయుదారార్థములు నిట్టితన్మయీభావయోగ్యత గలసరసుల కప్రయత్నముగఁ జేకూరుటయం దచ్చేరువు లేదు. క్రుద్ధుడై పోట్లాడునప్పుడు మృదుశబ్దార్థములును శాంతుడై యుండునప్పుడు కర్కశము లైనమాటలతోఁ గర్కశార్థసందర్భములును మనుజునినోటినుండి రావుకదా. అట్లేకదా నిబద్ధులలో లీనమైనకవికి నిల్లే.

కవి శృంగారి యైనచో జగమంతయు రసమయ మగును. కవి విరక్తుడైన జగము నీరస మగును. అపార మయినసృష్టిలోఁ గవియే బ్రహ్మ యని యెడి యానందవర్ధనుని శ్లాఘయు బ్రహ్మసృష్టికంటఁ గవిసృష్టి గొప్పది యనెడి ముమ్మటభట్టాచార్యులవారి ప్రశంసయు నీకవిబ్రహ్మకే చెల్లును.

సార్థ స్తద్వ్యక్తిసామర్థ్యయోగీ శబ్దశ్చ కశ్చన.

అనున శ్లేయర్థ మేభావమును వ్యక్తపఱువఁగలదో, ఏశబ్దమున నేయర్థము ధ్వనించునో, అది యిట్టిమహాకవికే గోచరము. ఈవాగ్విదుడే “నాటకాంతం కవిత్వం” అనినట్లు కవితాపరమావధి యగునాటకకర్తృత్వమున లోక

సంగ్రహ మొనరింపఁగలుగును. ఈపండితకవికే పౌరాణికగాథలను మార్చి రసానుగుణముగఁ గథాస్పష్టిఁ జేయుస్వతంత్ర్య మ్మిఁదఁబడినది. పరిపోకడలను జూచియే నాటకాదులందు లక్షణకర్త లభ్యాససౌకర్యమునకై ముఖాది సంధులు, సంధ్యంగములు, మున్నగువానిని లక్షణములతోఁ జూపుటయు రసపరతంత్రు లగుసత్కవులు రసముకోసము వాని నుల్లంఘించుటయు సంస్థితవాఙ్మయమునఁ గన్పట్టెడిది.

ఇట్టిమహాకవి యైనకతముననే భవభూతి తన్నుఁగూర్చి “శబ్దబ్రహ్మవిదజవేః పరిణతాం, వాగ్వశైవ్యావాన్యవర్తత, వాచమర్థోనుధావతి” అని యుద్ధతోక్తులు పల్కుట లోకమునకు ముద్దుగొల్పుచు మహాకవిలక్షణము నెఱుకపఱుచుచున్నది.

ఇట్టిధ్వనికావ్యకర్తలు గావుననే తిక్కన, నాచనసోముఁడు మున్నగువారు తమయశశతాకలచేత సంగ్రహమి నిష్పాదు నలంకరించుచున్నారు. ఇట్టికవిసాత్వభాముఁడు కావుననే “పగులఁగొట్టించితి—అనియు— దివిజకవివరు గుండియల్ దిగురనఁగ” మొదలైన శ్రీనాథుని యుద్ధతవాక్యములు సొంపు నింపుచున్నవి. చూడఁడు

సీ. పాదంబు లిరుచేతఁ బట్టి గుంజుండు జర్జరితంబుగా వీనిజట్టుతాత
మొడ మెట్టి గోల్గొండి మెఱికిపుచ్చుడు వీనిగుడ్డు చెక్కుల నెత్తురులు స్రవింప
గడికండలుగ వీనికంఠంబు వేయుండు గరసానవట్టిసఖద్గధార

బలుత్రాళ్ళ బుధించి తలక్రిందుగా వ్రేలఁగట్టుడు వీనివృక్షంబుకొమ్మ

గీ. అంపమున వీని కంఠంబు ద్రెంపి విడుడు
మడమతాపుల వీనిమర్తముల నొంపుఁ
డెట్టిగా నగ్నిఁగాఁగినయినుపయిసుకఁ
గులికి పోయుడు వీనిముక్కుననుఁ జెవుల.

“తఱిగ నెవ్వఁడు ఖద్గధారాంచలంబున నగ్ని నాలుక లేడు నంటగట్టి

గీ. మోచె నెవ్వఁడు ముప్పదిమూఁడుకోట్ల
వేలుపులఁ బాఱఁబాఱ వెన్నెంటఁ దగిలి
అట్టి శ్రీవీరభద్రుండు”.—రాధము.

గీ. భాస్కరుం డనుమాఁగ్యపదకభాష
యఱుతధరియించి దేవి గాయత్రి యొప్పు,
గడుపుచల్లంగ వేదాలఁ గన్నతల్లి.—భక్తి.

వాత్సల్యము.

గోష్ఠీనాగ్రంబున లేగపెయ్యయదె కంటే కామధేనూద్యవం
 బాసందంబున జెందముబ్బుగ జనన్యాపీనవాపీనుధా
 పానోత్పచ్చమనూన మా చటులఝంపాతాండవాటోపమున్.
 నీవిపంచీలలితారవామృతము చిత్తముసోకినవార లీకళా
 శాలినిఁ జూచి దీవెనలొసంగకపోవరు సుమ్ము నావుడున్
 వనితాజనలొనినతాభిధేయఁడై.—శ్వని.

శబ్దాలంకారములు.

హితసుమనోమనోరథము లెల్లఘటించఁగఁజాలు లోక
 సన్నుతునకు నీకు నిత్తు సుమనోరథమొక్కటి గొమ్మటంచు దై
 వతపతి రాజవర్యున కవార్యమహార్యమహార్యభీశం
 యుతమణిభాసమాన మగునొక్కవిమానము చూపి యిట్లనున్.

అర్థాలంకారము.

సీ. మోహపదేశితమోముద్రితములైన, కనుదమ్ములహిమాంబులునుపరాదు
 పటుతాపపుటపాకపరిహితనుపేమమీకఁ బల్లవపుటాల్పిడఁగరాదు
 శ్రమబిందుతారకాగమఖన్నకుచకోకములఁ జంద్రనామంబుఁ దలఁపరాదు
 శీర్యదాశాన్వంతశిథిలితాసులతాంత మసియాడ వివసల్ విసరరాదు
 గీ. లలన కానంగకీలికీలాకలాప, సంతతాలీధవ్యదయపాత్రాంతరాళ
 పూరితన్నేహపూరంబు పొంగిపొరలఁ జల్లనిపటిరసలిలంబుఁ జల్లరాదు,
 బలవదనేకపతుల నానుగుణ్యంబు జగదుపశ్లోకితంబుగ భజించె
 మహితనయ, కృష్ణమ్మగనేత్ర మంజుగాత్ర.—శైవ.

భావకవిత్వము.

ఉ. ఎవ్వతె వీవు భీతహరిశేఖణ యొంటి జరించె దోటలే
 కివ్వనభూమి భూసురుడ నే బ్రవరాఖ్యుడఁ ద్రోవదప్పితిం
 గ్రొవ్వన నిన్ను గాగ్రమునకుం జనుదెంచి, పురంబుసేరనిం
 క్షిప్తినినేర్తుఁ దెల్పఁగదవే తెరువెద్ది శుభంబు నీకగున్.

ఉ. ఎంతకులేడు నారదమునీశుఁడు శౌరి వినంగ రుక్మిణీ
 కాంత వినంగ నేను వినఁగాఁ బలికెం బలిగూర్చుదాన నా
 యంతటివారులే రని యహంకరణంబున విష్ణువీగుచున్
 వంతుకువచ్చు సత్యగరువం బికఁ జెల్లి దలంచు మానినీ !

ఇట్టికవిత యెట్లు లభించు ననునది విచారితము.

శ్లో. వైసర్గీ చ ప్రతిభా, శ్రుతిం చ బహునిర్మలమ్

అమృత శాశ్వత్యోగోఽస్యాః, కారణం కావ్యసంపదః.

శ్లో. శక్తి ర్నిపుణతా లోకశాస్త్రకావ్యాద్యవేక్షణమ్

కావ్యజ్ఞశిక్షయాభ్యాస ఇతి హేతు స్త దుష్టవే

కవిత్వం జాయతే శక్తేః వర్ధతేభ్యాసయోగతః

తస్య చాపత్వనిష్పత్తౌ పుష్కత్వత్తిస్తు గరియసీ.

లోకోవిద్యా ప్రకీర్ణం చ కావ్యాంగాని

అని వామనుడు చెప్పి. ప్రకీర్ణ మనగా—లక్ష్యజ్ఞత్వ మభియోగః ప్రతిభా

నం వృద్ధసేవావేక్షణం అవధానం చ ప్రకీర్ణం, అనియెను. కావ్యపరిచయః

లక్ష్యజ్ఞత్వం అనినాడు. కావ్యపరిచయము కవితను గూర్చి కారణ మని వా

మనోక్తులవలనఁ దెలియవచ్చెడిని. కావ్యములను సావధానముగ సాదరము

గ రసానుభవపర్యంతముఁ జదువుచుండుటయే కావ్యపరిచయము. మహాకవు

ల సరసకవిత్వమును జదువుట మొదట నేర్చుకొనవలెను. పిదప దానియందు

రుచి యేర్పడవలెను. తర్వాత నాయానందములోఁ దన్మయుఁ డగుట సమ

కూడవలెను. అప్పు డాభావములు రసములలోఁ గూడ మలికెక్కును.

కవిత్వము చెప్పవా లేకవిప్రబంధములను సాదరముగఁ జదువుచుం

దురో, ఆకవిపోకడలే వారికభ్యుములుందుఁ బడుచుండును. దానివలన భాష

ద్వారమునఁ గవిశులభావప్రపంచ మంతయుఁ బొకటలమనోదర్పణములలోఁ

బ్రతిఫలించి యామానసదర్పణముల స్వచ్ఛతాబలమున నచట నిలిచిపోవు

చుండు నని యూహింపవచ్చును. “అత ఏవ చ నిత్యత్వమ్” అనుసూత్రము

చే వ్యాసులవారు, వేదవాక్కులకు నిత్యత్వము సాధించుచు సృష్టిలో నభి

వ్యక్తస్వరూపమునను బ్రళయమున ననభివ్యక్తరూపమునను వేదవాక్కుండు

ననినారు. “యగాంతే తస్మి తా వేదాః” అట్లే మహాకవివాక్కులకు

పైత మమృతత్వము చెప్పఁదగియున్నది. మహాకవి సరసహృదయమున సూ

క్ష్మరూపమున నపాయములేనిదై యుండెడి వాగ్దేవి వైఖరిరూపమున బయలు

దేటి నాదలిపిరూపములు వహించి లోకయాత్ర నడపుచు రసికు లగుపాక

కులహృదయములలోనికి సూక్ష్మరూపమై దీపము దీపాంతర మైనట్లు చేరును.

మరల వారు కవులైన వారినోటినుండి వైఖరియై బయలుదేటి గ్రంథ సమంచ

మగుచుండు. ఇవియే వ్యాకృతావ్యాకృతావస్థలు వాక్ ప్రపంచమునకు స్థూల సూక్ష్మరూపముగఁ జెప్పొనదగియున్నవి. తెలిరీయోపనిషత్తు మనోమయ కోశమునకు ఋగ్వేదాది వేదము లంగములుగఁ జెప్పె. దీనిచే మనస్సు వా క్కుక్ష్యమూర్తి కావునఁ గవితకై చేసెడి పురుషప్రయత్నములలో “లక్ష్మ్యజ్ఞ త్వం” అని వామనాచార్యులవారు చెప్పిన సత్కావ్యాఖ్యానుసంధానము కవి తాభ్యాసకులచే ముఖ్యతమముగఁ జేకొనఁబడవలెను.

అనాచిత్యాదృతే నాన్య ద్రసభంగస్య కారణమ్
ప్రసిద్ధాచిత్యబంధ స్తు రస స్యాపనిష త్వరా.

అని ధ్వన్యాలోక ముపదేశించుచున్నది కదా. ఈయాచిత్యజ్ఞాన మెంతదుర్లభమో చూడుఁడు. పాశ్రేచిత్యము, ప్రసంగాచిత్యము, రసాచిత్యము, పదాచిత్యము మున్నగునవి వేనవేలుకలవు. వీనినిలక్షణములద్వారమున నెఱింగి శివితనిర్వహింపఁగలుగుటయసంభవము. రసమొకటేవిధముగ దీర్ఘముగఁ బ్ర స్తుతించిన విషయ గలుగును. పరిపూర్ణపుష్టి నందుదాఁక రసము వర్ణింపకపో యిన సది పచ్చికాయవలె జేదు వేయును. పరిపుష్ట మైనరసమును మరలఁ జిర్వితచర్వణముగ నడపిన వెగటు కలుగును. విరుద్ధరసములకుఁ బ్రసక్తి గలి గినప్పుడు నడుమ ననుకూలరసముల నడ్డముంచుచు నిట్లు రసాచిత్యముఁ జెడ సీయకుండుట కవిపని. అని యేమేమో ప్రోవలను ధ్వన్యాలోక మాలోకింపఁ జేయుచున్నది. ఇవి యిట్లు తెలిసికొని రచనకుఁ గడంగుట యనుభవమునం జూచిన దుష్కరముగఁ గన్పట్టెడి.

కావున స్వాధీనవాక్కులై శబ్దబ్రహ్మవేత్తలయిన మహాకవిబ్రహ్మల కా వ్యార్థముల సరసప్రదయములతో నాస్వాదింప నేర్చి తన్మయీభావపరిపాక మున కాస్పదము లగుచు భావసృష్టియందును బదగుంధనాదు లగుసర్వవిష యములందును వారి ననుసరించుట, తానుగూడ రససిద్ధుడై మహాకవి యగు దాఁకఁ గవి కాఙ్గోవు వానికి సులభమును యుక్తము నైనయుపాయ మై యున్నది.

కవి స్వతంత్రుఁ డగుటయే సమృతము కాని వాక్పరిపాక మెఱుంగని వాని కాస్వతంత్రత యిచ్చుట సామురానివానిచేతికిఁ గత్తి యిచ్చుటవంటి దై భాషాప్రపంచమునకు ముప్పు గల్గించునేమో. ఇట్టిహేతువు లుండుటంబట్టియే యీమహాకవి ప్రయోగనుసృతిని “కావ్యజ్ఞశిక్షయాభ్యాసః” అని ముమ్మట భట్టాచార్యులు నొప్పుకొనిరి.

అరవమునందలివింతయక్కరము తెలుగునఁగలదా

జయంతి రామయ్యపంతులుగారు బి. ఏ., బి. ఎల్.

ఈవిషయమున గతసంచికలో బ్రహ్మయ్యశాస్త్రిలు గారు ప్రకటించిన వ్యాసములోని సారాంశము లన్నింటికిని సమాధానము నాప్రథమవ్యాసమందే యున్నది. వాని నిచట నుదాహరించుట పిప్లపేషణ మగును గావున నట్లుచేయక వారివ్యాసమందలి పౌరపాలులను గొన్నింటిని గనఁబఱచి విరమించెదను.

(1) “వీర వీరింతయక్కరమును ధ్వనియును తెలుగులో యుద్ధమల్ల శాసనమునాటి కుండె ననియుఁ దరువాత మాజీపోయిన ననియు నప్పటినుండియు నీవింతయక్కరము డకారధ్వనిని తెలుపునదిగా నుండెడి దనియు లిఖించిరి” అని యొకచోటను, “పంతులవారు సరిగ యుద్ధమల్లశాసనమువఱకే యాయక్కరము నిల్చినదని సిద్ధాంతము చేయుట వింతను బుట్టించుచున్నది. ఈయక్కర మీశాసనము పుట్టువఱకు నెట్టెట్లొ కొనయూపిరితో నిలిచినదట. అది మైనవెంటనే గఠించిన దట. ఈవింతయక్కర మీవింతశాసనముకొఱకే పుట్టియుండనోపు” నని యొకొకచోటను శాస్త్రిలుగారు వ్రాసిరి. ఈరెండువ్రాతలకుఁ గలపరస్పరభేదమును బాఠకులు గ్రహింతురుగాక. ఈరెండునుగూడ నావాదమునకు సరియయిన యనువాదములు కావు. యుద్ధమల్ల శాసనమునందును, అంతకుఁబూర్వము పుట్టిన కొన్ని శాసనములలోను మాత్రమే యాయక్షరము కనఁబడుచున్న దనియు, యుద్ధమల్లశాసనకాలము పిదపఁ బుట్టిన శాసనములలో నెచ్చటను గాఢపచ్చట లే దనియు, కావున నన్నయభట్టారకునినాటి కది యంతరించి యుండు ననియు నావాదము. ఈ నాదమును బాఠించు ప్రమాణములు నాకు గనఁబడలేదు. కనఁబడినచో వానిని బరిశీలించ వలసియుండును.

(2) “అడ్డగీటులేని శేకటరేఫాకృతి గల యాయక్కరము యుద్ధమల్లని శాసనమున కీవలిశాసనములలో వింతయక్కరపుధ్వనిని దెలుపుటకుఁ గాక డకారధ్వనిఁ దెలుపుటకై వాఁడబడిన దని పంతులవారే యంగీకరింపవలసినవచ్చినది” అని యొకచోట వ్రాసి దానికిఁ బ్రమాణముగా నామాటల

మూఁడింటి నుదాహరించినారు. వానిలో మొదటి రెండువాక్యములును బ్రహ్మ య్యశాస్త్రులుగారి సిద్ధాంతమునకుఁ బ్రమాణములు కానేరవు. వింతయక్కర మునకు డకారధ్వని కలదని వానిలోలేదు. మూఁడవవాక్యము నేను లక్ష్మణరా వుగారిపేర వ్రాసినయుత్తరములోని మాట కనువాద మని లక్ష్మణరావుగారు వ్రాసినట్లు వీరభద్రరావుగారు వ్రాసినదానిని శాస్త్రులుగా రుదాహరించినారు. నేను లక్ష్మణరావుగారిపేర వ్రాసినయుత్తర మాంగ్లభాషలో వ్రాయఁబడినది. దానికిఁ బ్రతిని నే నుంచుకొనలేదు. ఆయుత్తరములోని వాక్యమును లక్ష్మణ రావుగారే తెనిగించినాసిరో లేకవీరభద్రరావుగారు తెనిగించిరో తెలియదు. యుద్ధమల్లునినాటికే వింతయక్కరమునకు డకారోచ్చారణము వచ్చిన దని నేనునిశ్చయించివ్రాసినట్లు జ్ఞప్తిలేదు. అట్లువ్రాసియుండవని నానమ్మకము. అట్లు నిశ్చయించుట కిష్టముఁ గూడ నాధారములులేవు. ఆప్ట డెట్లు నిశ్చయింప నగును. ఆయక్షరము ధ్వని మాఱిన మాఱియుండవచ్చు నని వ్రాసియుం దును. శకటరేఖమును మన మిప్పుడు లఘురేఖమువలె నుచ్చరించుచున్నాము. అలాగుననే అకారమును డకారమువలె యుద్ధమల్లుని కాశమందుఁ గాని వేటోకకాలమందుఁ గాని జను లుచ్చరించియుండవచ్చును. కాని యట్లుచ్చ రించి రని సిద్ధాంతీకరించుట కాధారములు లేవు. కాకపోయినను, ఆయక్షర మున కుచ్చారణము కాలక్రమమున మాఱిన దన్నమాత్రమున శాస్త్రులు గారి వాదమునకు వచ్చినలాభమును లేదు. పిదప మాఱినను దొలుత నాయ క్షరమునకు విశేషోచ్చారణ మున్నదనియే గదా దానిభావము. దీనికి శాస్త్రు లుగా రంగీకరింతురా?

(3) వింతయక్షరము గలశబ్దము లయి దని శాస్త్రులుగారు వ్రాసినారు. వారుదాహరించిన శబ్దములలో బెడంగు, వేరెలు అను రెండుశబ్దములలోను వింతయక్షరము లేనేలేదు. బెడంగులోనిది డకారమే. ఇది డకారమా నకా రమా యని సందేహించుట కవకాశ ముండిన నుండవచ్చును, గాని డకా రమా అకారమా యని సందేహించుట కవకాశము లేదు. ఈసందేహము బెజవాడలో నున్న శిలాశాసనమును గాని Epigraphia Indica యనుపత్రి కలోని శాసనప్రతిబింబమును గాని చూచినయెడలఁ దీటును. అట్లుచేయక యెంతవాదించినను ఫలములేదు.

పరివర్తనక్రితలో నేను వెరెలు అను దానిని వేరడు అనివ్రాసినమాట సత్యమే. కాని పుటయడుగున “ఈశబ్దము సందేహోన్నదముగా నున్న” దని

కూడ న్రాసినాను. పరిశీలించిచూడ నీశబ్దము స్వరూపము వేరెఱు అని యున్నట్లు కనబడుచున్నది. చివరియక్షరము శకటరేఫముగాని అకారముకాదు.

(4) “ఇయ్యొట్టు అస్సి మలినురై” యన్నచోట అస్సి యనునది, “డయ్యు” అను సకర్మకథాతువు క్షార్థకరూప మనియు, నది హేతుక్షార్థకముగాఁ జక్కగా నన్వయించు ననియు న్రాసి శాస్త్రులుగారు హేతుక్షార్థకమునకు రెండుదాహరణము లిచ్చినారు. వానిలో “పొత్తములో చదివి ప్రాజ్ఞుడాయె” నను వాక్యములో సమావకాసమావకక్రియలు రెండు నేకకర్తృకములు. పొత్తము చదివిన వాడును, ప్రాజ్ఞుడైనవాడు నొక్కడే కావున నీ యుదాహరణ మిచ్చటఁ బనికిరాదు. “వాడుజ్వరము వచ్చిచచ్చె” ననువాక్యములోని క్రియలు భిన్నకర్తృకములే గాని జ్వర మెవనికి వచ్చినదో నాడును, చచ్చినవాడు నొక్కడే యగుటచేత నాకార్యములు రెంటికీఁ గార్యకారణసంబంధము కలిగినది. “ఇయ్యొట్టు అస్సిమలినురై” యన్నచోట నట్టి సంబంధము లేదు. అస్సినది యొట్టు, మలినురైనవారు జనులు, అది డయ్యుటకును వీరు మలినులగుటకును సంబంధ మేమిటి? వీరివలన నాయొట్టు డస్సినచో సంబంధమేర్పడును. కాని వాక్య మట్లన్వయింపదు. కాబట్టి అస్సియను క్రియాపదమును సకర్మకముగానే యన్వయింప వలసియున్నది.

(5) గుణగవిజయాదిత్యునినాటి యొకానొక తరువోజశాసనములో కొండశబ్దము అకారయుక్తముగా నున్న దని లక్ష్మణరావుగారు న్రాసి రనియు నాయక్షరమే గాని అకారము కాదనియు, నేనాశబ్దమును గూర్చి యేమియు న్రాసియుండ లేదనియు “ఇట్లు గచ్చద్విమర్శనములఁ జేయుటవలన సత్యము తెలఁజాలదు” అనియు శాస్త్రులుగారు న్రాసిరి. నాస్రథనువ్యాసములో “పండరంగుని యద్దంకిశాసనములో” గొట్టిలిచి శబ్దమందు అపర్ణ మున్న దని న్రాసినాను. శాస్త్రులుగారు స్మరించిన తరువోజశాసనము నిదియు నొక్కటే. తరువోజపద్యములో నుండుటచేత తరువోజశాసన మయినది. అద్దంకిగ్రామమం దుండుటచేత నద్దంకిశాసన మయినది. పండరంగునిధర్మమును బ్రకటించుటచేత పండరంగునిశాసన మయినది. ఈశాసనము దున్న శబ్దము గొట్టిలిగాని కొండయుఁగాదు, కొండలమును గాదు. ఈశాసనము మూలపాఠమును పరిషత్పత్రిక ౧౫ సంపుటము ప్రథమసంచికలో నేను ప్రకటించినాఁడను. శాస్త్రులుగారు చూడనచ్చును.

(6) అకారోత్పత్తిని గుఱించి కర్ణాటశబ్దమణిదర్పణకారునిమతము ననువదించుటలో, నేను బొరపడి తప్పవ్రాసినా నని శాస్త్రులుగారు వ్రాసినారు. నేను వ్రాసినదానిలో “అకారస్థానమందు డకారమును” అనునది “డకారస్థానమందు అకారమును” అనుటకు అచ్చుతప్ప. ప్రక్రమమును బట్టియు వాదసం దర్భమును బట్టియు నిది కేవలప్రమాదమని గ్రహింపఁదగి యుండినను శాస్త్రులుగా రట్లు గ్రహింపక యది నాయజ్ఞానముచేఁ గలిగిన దోషముగాఁ బరిగణించిరి. అట్లు పరిగణించుటచేత వారివాదమునకుఁగలిగినపుష్టియుఁగనఁబడదు.

(7) “దీనిబట్టి చూడ డకారమే కన్నడములో నొత్తివలుకుటచే వింతయక్కరమైనట్లు తెలుచున్నది. కావునఁ జెలుగునందుఁ గల కోడి, ఏనుఁగున్నగునవియే మూలపదములు. అవి క్రమముగాఁ గొన్నినాళ్ళకు కోటి, ఏలు అను రూపములై యటుపిమ్మట కోళి, ఏళు మున్నగు రూపములు గన్నడమున నందినవి. తెలుగులో మొదటినుండియు మొదటిరూపమే నిల్చి యు



(9) చోడ, మేడమాంబ మొదలగు సంజ్ఞావాచకశబ్దములలోనున్నది డకారమా అకారమా యని చర్చించుచు “కాన పంతులవారు పురుషుని నామములు గలశాసనముల లెక్కలోనికిఁ దీసికొనుటవలన విశేష మేమి యును లేదు” అని శాస్త్రులుగారు వ్రాసినారు. సంజ్ఞావాచకములఁ దొలుతఁ బేర్కొనినది శాస్త్రులుగారే. దానికి నేను సమాధానము చెప్పవలసినచ్చినది.

(10) “ఇట్లే కొన్ని యనవసరవిమర్శనములఁ గూడ వారు కావించిరి. వానికి సమాధానము చెప్పటకూడ నవసరముకాదు.” అని శాస్త్రులుగారు రాకచోట వ్రాసిరి. నేను చేసిన “యనవసరవిమర్శనము” లేవియో చెప్పఁబడక పోవుటచేత శాస్త్రులుగారు చేసినదోపారోపణము సరియగునో కాదో నిర్ణయించుట కవకాశము లేకున్నది.

అనవసరసంగము లెవరుచేసినను తప్పే. సత్యనిర్ణయమే వాదము యొక్క ముఖ్యస్థయోజన మనినమ్మి వివాదాంశమునువదలి యుష్మత్తులస్థ శంసల జోలికిఁ బోక, సభ్యరీతిని నడిపినచోఁ జర్చలు పండితసమ్మతము లగు వనియే నామతము.



సాముద్రిక శాస్త్రము

—:మల్లాది దక్షిణమూర్తిగారు :—

మనము సాముద్రిక శాస్త్రమునుగూర్చి ముచ్చటించుటకు మున్ను సాముద్రిక శాస్త్రముయొక్క యుత్పత్తినిగూర్చి నేర్చుకొనవలసి యున్నది. ఈ శాస్త్రము మిగులఁ బ్రాచీనమైనది. ఈ శాస్త్రము జ్యోతిషశాస్త్రమున కాధారముగఁ బరగఁచుచున్నది. ఈ శాస్త్రము జ్యోతిషశాస్త్రమున కెట్లాధారమో నేను రచించిన సాముద్రిక శాస్త్రమునందు విపులముగ వ్రాసియున్నాఁడను. కష్టముగా నే నిచ్చటఁ బండితమండలిలో నాగ్రంథములోనున్న కొన్ని భాగములను బ్రత్యేకముగ నొకవ్యాసపూర్వకముగఁ జదువ నిశ్చయించుకొన్నాఁడను. సమస్తమైన గ్రహమండలములు తారకాశ్రేణులు మానవునిహస్తములోనే వెలుఁగొందుచుండ వానిని మనము గుర్తెలుంగకయుండుట మన తూష్టిభావమును దెల్పుచున్నది. శాస్త్రాంశములనుగూర్చి విచారితము.

శాశ్వత మైనసత్యమును గూర్చి ప్రబోధించునది— శాస్త్రము. భరతఖండ మట్టిశాస్త్రములకుం బుట్టిల్లు. సమస్త శాస్త్రములు హిందూదేశములో నభివృద్ధినొంది దేశక్షేమమునకుఁ దోడ్పడఁగల్గెను. భరతఖండ మనుకల్పవృక్షమునకు శాస్త్రములు కూకటివేళ్లు. ఎంతవఱకుఁ గూకటివేళ్ళకుఁ బోషణ యుండెనో యంతవఱకును వృక్షము తేజరిల్లినది. పోషణకారణము లగు రాజపోషణయు, ప్రజాదరణయు నశించినతోడనే కల్పవృక్షము ఫలపత్రపుష్పవర్జితమై నిర్జీవముగ నుండెను. శాస్త్రము లెంతకాల మభివృద్ధివసను బొందియుండెనో, అంతకాలము దేశమునకు మోసము వాటిల్లదు. దేశోన్నత్యమునకుఁ గారణమగు శాస్త్రాదరణ తొలగినతోడనే దేశము హైన్యస్థితిని బొందును. దేశము నుద్ధరించుట యనగా శాస్త్రముల నుద్ధరించుటయే.

భరతఖండము మహాఋషులకు మాతృసీమ. అరణ్యగర్భములలోనికిఁ జొచ్చి కందమూలదులను భుజించుచు మనోవైర్మల్యమున కాకర మగు కొండసెలయేళ్ళ ప్రవాహధ్వనుల కలరుచు, బుద్ధి కాటప టైన ప్రకృతిసౌందర్యమును దిలకించుచు, ఏకాగ్ర చిత్తములతో నుండి యేదియో యొక శాస్త్రమును దమ బుద్ధిశక్తిచేత వృద్ధిచేయుటకుఁ దమ యానచ్ఛక్తిని వినియోగించుచుండెడివారు.

అట్లు, అరణ్యస్రాంతములయందుఁ గలమును గడపుచు శాస్త్రములను తెలిపించినవారలలో మునిముఖ్యులు, భరతుడు, అంబరీషుడు, మణిమూడు, గౌతముడు, గర్దముని, పరాశరముడు మొదలుగాఁ గలవారు. వీరు సాముక్రికశాస్త్రము శాస్త్రములను రచించి లోకమునకు మహిమకారమును గావించిరి. శాస్త్రములు ఋషిభాగ్యములు-ఋషులు దేశోద్ధారకులు-వీరిమూలమున సర్వశాస్త్రములు నభివృద్ధి నొందినవి. కావుననే వీరు నారదనాడి, మార్కండేయనాడి, శుబ్రహ్మణ్యనాడి, మొదలైన నాడిగ్రంథములను రేఖాశాస్త్రముమీఁద నాధారపడునట్లు రచించిరి. కావున నేడు జాతకములు లేనివారు హస్తములోనుండు రేఖలను గుర్తించి జాతకములను నిర్ణయించుచు నాడిగ్రంథములనుండి ఫలములను జదివి చెప్పుచున్నారు. దీనిని బట్టి చూడ వాముక్రికశాస్త్రము స్రావీనశాస్త్రమైన దనియు జాతకశాస్త్రమున కాధారమనియుఁ జేలుచున్నది.

శాస్త్రములలోఁ బేర్కొనఁబడిన Longitudes, Latitudes భాగలు గాడులు మొదలైన వన్నియు హస్తములోనే యున్నవి. సప్తగ్రహములను విద్యాదశభావములను హస్తములోఁ గాంచుచున్నాము. ఇటువంటి మంచి స్రుత్యము శాస్త్రమెట్లు సీచావస్థలోనికి వచ్చెనో విచారించవలసి యున్నది.

ఈశాస్త్రము వశించుట కనేకకారణములు గలవు. అన్నిటిలోను మూడు ముఖ్యకారణము లీశాస్త్రము నకు గంటించినవి. అందుచేత సీశాస్త్రము సీచావస్థను బొంది యున్నది. మనము ప్రస్తుత కారణములను విచారించుము.

భరతఖండములోఁ బుట్టి భరతవంశమునఁ బెరిగి నివసించుచున్న స్రుతిస్మృతి క్రిని సాముక్రికశాస్త్రము దెలిసియుండును. సాముక్రికశాస్త్ర మన్నమాట విరివతోడనే మానవులు హస్తములోనున్న పురుష స్త్రీ రేఖలను విద్యారేఖను, కశత్ర రేఖను, సంతానరేఖను, భవరేఖను జూపించును. ఆరేఖలున్నచోఁ బూర్వఫలితములను తెల్పుచుండును. కూలివాని హస్తములో భవరేఖను జూపించుచు సీకేమియు భయములేదు పోవచ్చుని చెప్పుచుండును. ఫలములు తెల్పుచున్నచో రేఖలు మాటుచుండు ననియు, కుత్తుక లోభాగమునను, దంతముల పైపను, మర్మస్థానములయందును శ్రీమంతరేఖలు గాని శంఖచక్రములుగాని యుండు ననియుఁ జెప్పి దాఁటుచుండును. హస్తములో జాతకమే తేలుచున్న

వృద్ధి దీమాటలు పాటిచేయుట తప్పగఁ దోచును. అందుచేఁ బండితమృత్యుములమున నీశాస్త్రము నిగూఢరూపమును దాల్చినది.

ఇతఁ రెండవకారణమును విచారించి చూతము. సంసారమునుండి విముక్తులై ఋషులయొద్ద శాస్త్రములనభ్యసించి యనుభవముల నాజ్ఞించునిమిత్తము దేశాటన మొనర్చి తీర్థయాత్రలను జేయుచు, మార్గమధ్యములఁ బ్రజలహృదయములను దమ శాస్త్రజ్ఞానములచేఁ రంజిల్లఁజేయుచుఁ గాలము గడుపుచుండినవారు పూర్వము కొందఁ టుండిరి. (వారే విరాగులు, బైరాగులని వ్యవహరింపఁబడుచున్నారు.) ఈయాచార మిప్పటికిని బ్రచారములోనే యున్నది. పూర్వపు భారతీయసృజకు వీరనిన మిక్కిలి యాదరము. వీరింత ముఖ్యులుగ నుండుటకుఁ గారణమేమనః—అనుభవశాస్త్రములకుం బడికట్టగు దేశాటనము, వీరికి లభ్య మగుచుండెడిది. ఇందుచేత వీరింత చక్కగ శాస్త్రములను గ్రహింపఁగల్గిరి. కాని రానురా నహంభావపూరితులుగను దురభ్యాసకులుగ నుండుటచేతను వీరు సహజబుద్ధిమంతులు కాకపోవుటచేతను శాస్త్రమును వ్యర్థమయలేక, మహాఋషులచేఁ బెంపొందింపఁబడిన శాస్త్రములను మిగుల సూక్ష్మరూపములోనికిఁ దెచ్చిరి.

మూడవకారణమును గూడ విచారించిచూతము. ఋషులరణ్యములలో నుండుట యాచారముగదా. అటువంటి సమయములయందుఁ గొందఁ టాటవికులు వారలకు నేవఁజేయుచు వారి (ఋషుల) నుండి కొంత శాస్త్రజ్ఞానమును బడసిరి. ఈతెగవారిలోఁ బ్రత్యేకముగ స్త్రీల మనస్సును రంజిల్లఁజేయు మహాస్వరూప మొకటి గలదు. అది యెఱుకలది. అనఁగా నెఱుకలు గలది. ఎఱుకయనఁగా జ్ఞానము, తెలివి. భూతభవిష్యత్తులను సూచించు జ్ఞానము గలది కావున యెఱుకల దని వ్యవహరింపఁబడుచున్నది. కాని యెఱుకల కులమునందలిస్త్రీ కాకపోవచ్చును. సాముద్రిక వేత్తలు గాని ఎఱుకలవాండ్లుగాని మానవస్వభావమును బూర్ణముగా నెఱింగినవారై యుండవలయును. కాని నేటి యట్టివారు యెఱుకగలవారు, సంస్కృతాభ్యాసకుల హృదయములను సంతోషము రంజింపఁజేయుజ్ఞానము వీరికి పూర్వము గలదు.

సమస్తపు యెఱుకలవారిని గూర్చి యొక క్షణము విచారితము. యెఱుకగల దానికి మఱియొకపేరు గలదు. సోద చెప్పినది, కావున మనము పోదెన్ను యందము. అమె యూరూరునకు వచ్చి యేవియో రెండుమాటలు

చెప్పి సఫలమునోరకురాలై పోవుచుండును. ఈమెస్వరూపమును జూచినతోడనే స్త్రీలమన స్ఫుర్పొందిపోవుచుండును. సేతుబియ్యము నొక యర్థగాడబ్బులు నొడిలోఁబోసి పోదెను జెప్పమందురు. స్త్రీల కేమియుఁ దోచనవచ్చు దీవిధముగఁ గాలయాపన చేయుదురు.

ఇక సోదెమ్మగారి యెఱుకను గూర్చి విచారించెము. బుట్టలో బియ్యమును డబ్బులను వేసికొని ప్రారంభించును. ప్రార్థన నభినయించుచు, నిటునటుఁ జూచుచు; “కాలంటే కాననివాడమ్మ” చెవియంటే సోదరుడమ్మ” “దేవుడమ్మా నీపట్టున్నాడంటే” అని రెండువాక్యములను యుక్తి యుక్తముగ సోదెమ్మగారు పల్కుచుండును. సోదెమ్మగారి పల్కులలో లోక మంతయు నున్నది. కాలు, (వస్తువులు) కాననివాడు, దొంగ, చెవి—వస్తువులు, సోదరుడు, దేవుడు, మొదలైనవదములు వారియనుమానము సూచించును. సోదెమ్మగారికంటఁ దమరే తమప్రాతదొంగతనములను బయలుచేయుదురు. కాలంటే కాననివాడమ్మ, అన్నప్పుడు కాలిబొట్టన వ్రేలిమట్టలు పోయి పవి, కాననివాడు గనుక దొంగయెత్తుకొనిపోయినాడు. అని గ్రహింతురు. సోదెమ్మగారు వారియూహల నాధారముగాఁ దీసికొని సోదెను బలవలచిలవలతోఁ బెంపుచేయును.

ఇట్లు సాముద్రిక శాస్త్రముయొక్క సాముఖ్యత యెఱుకలవారిస్వాధీనమై క్రమక్రమముగా సాంప్రదాయవిరుద్ధము గాఁబోచెను. విరాగులమూలమున నెఱుకలవారిమూలమున బండితమ్మన్యులమూలమున నీశాస్త్ర మింతనీచావస్థను బొందినది.

స్పష్టతము సాముద్రిక శాస్త్రమున కాధార మగుహస్తమునుగూర్చియు దానిప్రాముఖ్యతను గూర్చియు విచారించవలసియున్నది.

హస్తమే మానవునిజీవితచారిత్రమున కాధారము. పరమేశుని సృష్టిలోనికెల్ల మానవునకే దైవము హస్తము నొసంగియున్నాడు. జీవరాసులలోనికెల్ల మానవునకే హస్తస్ఫూర్తి స్ఫుటముగ (Symmetrically proportioned) గూర్చబడియున్నది. బొకటి తొక్కిక మోక్షపరమార్జునము లకుం గారణమైన బొటనవ్రేలు (Thumb) మానవునకు బాగుగ నొసంగఁబడియున్నది. కావుననే Newton says “Thumb alone proves the existence of God” పూర్వదశే వుజ్ఞమతి పైరుతిపాపమనీపా తత్పరీయా తీతం భవతి” అనునుపనిషత్ప్రహస్యమువలన నీసంగతి స్పష్టమగుచున్నది.

జ్ఞానముగల జీవులకెల్లను హస్తము లుండియే తీరును. గ్రీసు శాస్త్రజ్ఞుఁడగు ప్లీని (Pliny) హస్తముగల ప్రతిజీవియు జ్ఞానముగలదియై యుండునని హాథించుచున్నాఁడు. మఱియొక సుప్రసిద్ధుఁడైన గ్రీసు శాస్త్రజ్ఞుఁడగు అరిష్టటిల్ (Aristotle) ఈసలదర్శమున జ్ఞానము గలజీవులకెల్లను హస్తముండునని యభిప్రాయపడుచున్నాఁడు. దీనినిబట్టి చూడ జ్ఞానమునకును హస్తమునకు నవినాభావసంబంధ మొకటి యేర్పడుచున్నది. హస్తభాగములలో బొటనస్రేలు ముఖ్యము. ఈసంబంధ మిట్లుండ హిందువులకు నందనీయ మైనవేదము నరవానరకుంజరచిక్రోడములకు సాముద్రిక శాస్త్రము నర్తించుచున్నదని ప్రభోధించుచున్నది.

మనము ప్రస్తుతము హస్తముయొక్క సాముఖ్యతను జర్చింతము. అద్వైతమువలన బోధపడుసిద్ధాంతమునకు మానవునిహస్తమే సాక్షి. ప్రకృతియంతయు మానవునిహస్తములోనే యున్నది. తన్నుఁ దాఁ దెలిసికొనవలెనను సిద్ధాంతిసూక్తికి హస్తమే సాక్షి. సర్వప్రపంచములు, నదులు, పర్వతములు, సర్వభుగోళసముచ్చయములు హస్తములోఁ బ్రకాశించుచున్నవి. హస్తమీశ్వరస్వప్తికి దర్పణము. హస్తము జ్ఞానసూత్రములకుం దావు. హస్తమీశ్వరసంకల్పమున కద్వితీయ మయినది. వేదాంతశాస్త్రములయొక్క షక్తులను సూత్రములను హస్తము ప్రత్యక్షముగ సిరపఱచుచున్నది. సకలస్వప్తి సాక్షవమునకును హస్తము కేంద్రస్థానము. *Consciousness mirrors in the universe. The outer world is reflected in man. He will be a perfect representation of the universe in which he moves.* కాని యీసూత్రము హస్తమునకు బాగుగ వర్తించుచుండును. మానవదేహములో హస్తము మాత్రమే ప్రకృతిని బ్రతిఫలించఁ జేయుచున్నది. సృష్టి విలాస మంతయు హస్తములో బోధపడుతేటి హస్తములో నుండు రేఖలు మాటుచుండుననియు, నందుచే ఫలితములు నమ్ముదగినవి కావనియు వచించుట యజ్ఞులసాహస మనియే నానమ్మకము. “హత్తై దున్యాయో మోజుదు హై” హాజులుగారు సాముద్రిక శాస్త్రమును గూర్చి గ్రంథములను అరబ్బీభాషలో వ్రాసినారు. కాని యీయనకుఁ బుట్టుచుచ్చ (తిలి) శాస్త్రము అనఁగా ఎక్కువ అభిమానముగఁ బరిణమించినది. మనవారల యభిప్రాయము లిట్లుండఁ బాశ్చాత్యులయభిప్రాయమును విచారితము.

Anaxagoras has said. "This superiority of man is owing to his hands. Charles Bell says, we ought to define the hand as belonging exclusively to man, corresponding, in its sensibility and motion to this endowment of his mind. Sir Richard Owen గొట్టభిస్రాయపడుచున్నారు. "In the hand every single bone is distinguishable from another; each digit has its peculiar character."

మన మిప్పుడు హస్తములోనున్న రేఖలనుగూర్చి విచారించవలసి యున్నది. హస్తములో రేఖలు రెండువిధములుగ నుండును. స్థూలరేఖ లనియు సూక్ష్మరేఖ లనియు రెండుతరగతులుగ నున్నవి. మఱియు స్థూలరేఖలలో సిరరేఖల నస్థిరరేఖల గ్రహింపవలయును. వీనికే యింగ్లీషులో (Principal lines and chance lines) అని వాడుచున్నారు.

సమస్తాంగములకుఁ జెందుచున్న ప్రతినిధిరేఖలు హస్తమునఁ దేలుచుండును. హృదయరేఖ (Heart line) శిరోరేఖ (Head line) మొదలైన ప్రతిభాగమునకును బ్రతిరేఖయు హస్తములో నుండును. ఏ యంగమునకు హాని వాటిల్లిన నారేఖకుఁ గత్తెరలుచుండును. వీనినుండియే ద్వాదశభావములను గ్రహింపఁగలము. ఈరేఖ లేన్నఁటికి మాటవు. వీనికే సిరరేఖలనిపేరు. ఈరేఖలలోఁ గొన్ని కొంతకాలము వఱకు నస్ఫుటముగనుండి యాఘల మనుభవించుకాలము వచ్చుసరికి స్ఫుట పడుచుండును. ఇంతియే గాని నూతనముగ నెన్నఁటికిని బుట్టవు, మాటవు. కాని బయలుపడు చుండును. ఇందుచేతనే రేఖలు పుట్టిన నవి యెన్నఁటికి వచింపరు. ఈరేఖలు స్ఫుటపడుటయు నస్పష్ట మగుటయుఁ గూడ లేటస్థించును.

ఇక సూక్ష్మరేఖలనుగూర్చి నేర్పుకొందము. హస్తములో నన్నని దారములను బోలియుండునవి సూక్ష్మరేఖ లనఁబడును. మిక్కిలి చిన్నవగు రంధ్రములచే నీరేఖ లేర్పడినవి. చెమట సాధారణముగ నీచిన్న చిన్న బెజ్జములనుండియే వెలువడును. బాగుగఁ బరీక్షించినఁ జిన్నరేఖువులయొక్క శ్రేణులు కాన్పించును. చిఱుపూసల సర్కులమాదిరి ముద్దుగ గోచరించును. ఈరేఖాపక్షలు మానవుని హస్తములో నీశ్వరుని చిత్రరేఖనైపుణ్యమును జూపుటకొ యనునట్లుదమగు నావర్తములుగఁ దీర్పబడి రాజ్యుచున్నవి. కమలముల కొమలతను వాని రంగును ధిక్కరించుచుండు మానవుని హస్త

ములో నల్లని మిసమిసలాప రేఖలమధ్య గడుగడుఁ జిన్నముత్యాల సరుల మాడ్కి సూక్ష్మరేఖలు గ్రహగోళగతులను జూపించుచున్నవి. ఈ నన్నని గీతలయొక్క చాలు ననుసరించి వెబడించిన ద్వాదశభాగములుగ విభాగింపఁబడిన వియత్తలమంతయుఁ దారామండలముల నన్నిటిని కక్ష్యాంతరముల నన్నిటిని, భిగోళసముచ్చయము లన్నియుఁ జూడఁగల్గుదుము. బ్రహ్మాండవ్యాప్తమై నిశ్శబ్దముగ గాఢముగను నిద్రించుచున్న యాకాశమాత స్వరూప పరిమాణ మంతయు మానవుని చిన్నిహస్తమున గోచరించుట విచిత్రముగదా ! మానవుని హస్తములో నుండు యీ రేఖలద్వారా సమస్త జ్యోతులును వెలుగుచున్నవి. మహారేజోరూపుఁడైనట్టియుఁ గాలస్వరూపుఁడైనట్టియుఁ, బరంధాముఁడు మానవుని హస్తములో దాగి నవగ్రహములద్వారా ప్రకాశించుచున్నాఁడు. “నతత్ర సూర్యోభాతి నచంద్ర తారకం నేమావిద్యుతోభాన్తి కుతో యమగ్నిః తపేవాభాన్తి మనుభాతి సర్వంతస్యభాసాసర్వమిదంవిభాతి” యను నుపనిషద్ హస్య మీశాస్త్రసూత్రముగఁ బరఁగుచున్నది. పాశ్చాత్యులలో ముఖ్యుడగు Alan Leo పాశ్చాత్యసముద్ర తీరమునుండి యిట్లెలుగెత్తి చాటుచున్నాఁడు. Our visible sun is the shadow of the central sun acting as a concrete symbol of the eternal point from which emanates and around which it moves in a cycle of thousand years.

మొదటిప్రభువు సర్వాధికారి. ఆసర్వరక్షకుఁ డీజగమును గ్రహముల ద్వారా పరిపాలించుచున్నాఁడు. ఆప్రభువున కనుచరులు తొమ్మిండుగురు కలరు. వారే నవగ్రహములు. Revenue dept. న కధిపతి గ్రహము Mars కుజుఁడు “భూకారకోకుజః” అని ప్రాగ్జ్యేతశాస్త్రము. మఠమున కధిపతిగ్రహము గురుఁడు. Jupiter for religion. ఇట్లే ప్రపంచమంతయుఁ గర్మాధీనమై కర్మ వడపుచున్న నవగ్రహములకు స్వాధీనమై యున్నది. ఇన్ని గొప్ప సంగతులు హస్తమునుండి తెల్ల మగుచుండ, హస్తములలో నుండుముడుతలకును, ఆయ దృష్టమనకు నేమిసంబంధ మని యాక్షేపించుచున్నారు. వానియదృష్టము వాని హస్తములో నున్న రేఖలే ; వానిగుణాతికయములు వానిముఖమే. కర్మములో నెట్లుండునో యట్లే జరుగుచుండుననియు నీశాస్త్రముప్రకారము కా నేర దనియు వచించుచున్నారు. కర్మ కనుసారిణులు జ్యోతిషసాముద్రికాదిశాస్త్రములు. “జ్యోతిష సాముద్రిక శాస్త్రములను నమ్మవలసినదే గాని, ఎవరును సరిగఁ జెప్పలేరు. అదిగాక చాలినంతశాస్త్రము లేదు” అని నచించుటచేత

నీశాస్త్రపటుత్వము పోపుచున్నది. కొందఱు నీశాస్త్రమున కాధారముగ గ్రంథములులే వని యును, అందుచేత నీశాస్త్రము క్షీణించిన దనియు వచించుచున్నారు. గ్రంథములు లేకపోయినచో నీశ్వరునిచేత లిఖింపబడిన జీవచారి త్రాత్మిక మైనగ్రంథము మానవునిహస్తమే గదా. ఈగ్రంథమును నన్వయించుట కేల శాంతమనస్కులై యానందచిత్తములతోఁ జదువుటకు బ్రయత్నింపదు. హస్తమును బరీక్షించినకొలదియు, నూతనమాన్యములు గోచరించుచుండును. నూతనపద్ధతులు పొడకట్టుచుండును. ఉపనిషద్దహస్యము లర్థమగుచుండును. అద్వైతసూత్రము లన్వయ మగుచుండును. దివ్యతేజస్సు హస్తమునఁ దరంగములుగ మాటి యల్లకల్లోలము లేక శాంతముగఁ జలించుచు నొకతరంగములో మఱియొకతేజస్తరంగము లీనమగుచు నిర్మలానందమును వెదచల్లుచుండును. పూర్వ లటచేతిలోనే గదా వైకుంఠమును జూచి యానందించిరి. ఇతరులకు వైకుంఠమును జూపించుచు నానందించిరి. అట్టిమహాఋషు లీశాస్త్రములకుఁ గావలసినంతసామగ్రి నిచ్చియేయుండిరి.

పరాహమిహిరుఁడు

పరాశరుఁడు

గౌతముఁడు

భరతమహాముని

గర్గమహాముని

సీతాలలామ

పార్వతీసాముద్రిక శాస్త్రము.

సావిత్రి

”

ప్రహ్లాదసాముద్రికము, రెంటూల వేంకటసుబ్బారావుగారిచే భాషాంతరికరము. మహాఋషు లీశాస్త్రమును గూర్చి గ్రంథములను వ్రాసియున్నారు. నేను భరతసాముద్రిక శాస్త్రమును భద్రాద్రిలోఁ జూచియుంటిని. తిరునామ్కారులో సీతాలలామ యనెడి సాముద్రిక శాస్త్రమును జదివియున్నాను. ఇతఁ పాశ్చాత్యులగ్రంథములను గూర్చి ప్రసంగింతము. పాశ్చాత్యగ్రంథములే యిప్పుడు ప్రతివానిహస్తమును నలంకరించుచున్నవి. స్విట్జర్లాండు, జర్మనీ, అమెరికా, యుగ్లాండు, ఫ్రాన్సు, గ్రీసు, అరబ్బీ, స్పెయిను దేశముల గ్రంథకర్తలను పేర్కొందును. Aristotle, Lord Belham, Knowles, Dibrolis, Anaxagoras, Anaximander, Ali Husain of Persia, Pythagoras, Lila, Chiero, Saint Husain, Crown, Ruskin Lawrence, మొదలైన పాశ్చాత్యశాస్త్రప్రముఖులు గొప్ప గ్రంథములను రచించిరి. కాని యీ గ్రంథములలో విషయపరిజ్ఞాన ముండదు. ప్రాగేశశాస్త్రములు సిరపదార్థములను గూర్చి యెక్కువగాఁ జెప్పుచుండును. పాశ్చాత్యశాస్త్రము కృశించి

చలించుచు నశించుపదార్థ సముదాయములనుగూర్చి బ్రెష్టును. కావుననే వారికిని మనకును జాలఁ దారతమ్యము లున్నవి. వారు హస్తములను జూచి నీ విన్నవనవత్సరమున నిల్లు గట్టినావు. ఇన్నవనవత్సరమున భూమి కొందువు. నీవు దత్తుడ వగుదు. మొదలైన ద్వాదశభావములను గూర్చి చెప్పలేదు. You are fond of fame love of luxury మొదలైనవానితో నిండియుండును. ఇవన్నియు దంపుడుమాటలే కాని స్వభావమును గ్రహింపఁగలుగ్తినీ వీరి గ్రంథములు చాటుచుండును. రెండుపద్ధతుల నేకపద్ధతిలోనికి మార్చినచోఁ జక్కగ శాస్త్రమును వృద్ధిపఱుపవచ్చును.

ఎఱుకలవారిస్వాధీనమై బైరాగులపాలై పాడుపడినశాస్త్రమునుగూర్చి విచారితము. ఏశాస్త్రముద్వారా మహాతేజోనిధి నిండువెలుంగున వెలుగొందుచున్నాఁడో, ఏశాస్త్రము మానవజీవితచారిత్రమున కాధారమో, ఏశాస్త్రము మూలబడి ముక్కుచున్నదో యట్టిశాస్త్రమును గూర్చి చర్చింపవలసియున్నది.



అలంకారప్రాచీనత.

—:మేడేపల్లి వేంకటరమణాచార్యులుగారు:—

మనుష్యజాతి యెంతప్రాచీనమయినదో కవనము కూడ సంతప్రాచీనమయినది. మనుష్యజాతివారి ప్రాచీనతమ గ్రంథము లన్నియుఁ గవితామయములు. కవితానిబద్ధ మగుభాషలో నలంకారము లుండకమానవు. హిందువుల వేదము, ఉపనిషత్తులు, పురాణములు, ఇతిహాసములు, కైస్తవుల బైబిలు, పారశీకుల ఛందోవస్తానము (Zend Avesta) మహమ్మదీయుల ఖురాను మొదలగు ప్రాచీన గ్రంథము లత్యుత్కృటసారస్వతావేశము గలమహాప్రతిభాశాలుల ముఖములనుండి నిరర్గళధారగా స్వయంప్రవృత్తము లైనకవితాప్రాతోరూపములు. వీనియందు దచ్చటచ్చట నలంకారములు గానవచ్చుచున్నవి. ఇందుకు నిదర్శనముగా మనము క్షేదము, ఉపనిషత్తులు, పురాణములు మొదలగువానిని బరీక్షించినయెడల నిపుడు మన మెఱిగిన యలంకారము లన్నియుఁ గానరాకపోయినను ఉపమ, రూపకము, అతిశయోక్తి మొదలగు నల్పసంఖ్యాకము లైన యలంకారములు విరళముగాఁ గానవచ్చుచున్నవి. ఉపమ, రూపకము లేకుండ నేభాషయు వృద్ధినొందఁజాలదు. రూపకాలంకారము భాషాభివృద్ధికి ముఖ్యహేతు వని బహుగ్రంథకర్త యగు కార్లైల్ (Carlyle) అనువాంక్షేయ గ్రంథకర్త వ్రాసియున్నాడు.

1 ఋగ్వేదమందుపమాలంకారములు I-124-7. అభ్రాతేవ పుంస ఏతి స్రతీచీ గర్తాయగివ సనయే ధనానామ్ | జాయేవ పత్య ఉశతీ సువాసా ఉషాహస్త్రేవ నిరిణీతే అప్సకి.

టీక॥ పోదరులు లేనిస్త్రీ తండ్రి మొదలగువారికడ కెట్లు పోవునో మగఁడు లేనియాడుది తనకు రావలసినధనమును రాబట్టుకొనుటకు న్యాయస్థానమున కెట్లు పోవునో, కామము గలస్త్రీ వస్త్రాభరణములచే దేహము నలంకరించుకొని భర్తృసమీపమున కెట్లు చనునో హాసము దంతపంక్తి నెట్లు స్రవకాశింపఁజేయునో యట్లు సకలపదార్థములను బ్రకాశింపఁజేయు ఉపస్థు సూర్యునినివాసస్థాన మగునంతరిక్షమునకుఁ బోవుచున్నది.

ఇందు నాలుగు పదాలంకారము లున్నవి.

VII-33-8. సూర్యస్యేవ వక్షతో జ్యోతి రేషాం సముద్ర స్యేవ మహి-
మా గభీరః | వాతస్యేవ ప్రజవో నాస్యే నస్తామో వసిష్ఠా అన్యేతవే వః.

టీక || ఓవసిష్ఠులారా మీమహిమ సూర్యుని ప్రకాశమువంటిది. సము-
ద్రమువలె గంభీరమైనది. వాయువువలె బ్రహ్మప్రజవము గలది.

ఇందులో మూడు పదములు.

I-123-10. కన్యేవ తన్వాశాశదానా ఏషి దేవి దేవ మియత్తు-
మాణమ్.

టీక || ఓఉషోదేవి కమనీయ యగుకన్యకవలె నీవును నీశరీరముచే స్పష్ట-
మగుచున్నదాననై యభిమతముల నొసంగు సూర్యునొద్దకుఁ బోవుచున్నావు.

దీనిలో నొక యుపమ.

IV-58-3. చత్వారిశ్యంగా త్రయో అస్యపాదా ద్వేశీషేః సప్తహ-
స్తా సో అస్య | త్రిధా బద్ధో వృషభో రోరపీతి మహూ దేవో మర్త్యా నా-
వివేశ ||

ఇందులో రూపకాతిశయోక్తి.

I-164-10. ద్వాసుపణా సయుజాసభాయా సమానం వృక్షం పతి-
షస్వజాతే | తయో రన్యః పిప్పలం స్వాద్వత్తి అనశ్చ ప్తన్యో అభిచాకశీతి-
(ఇది ముండకోపనిషత్తులోఁ దృతీయముండకమం దున్నది.)

టీక || శోభనము లైనతెక్కలు గలవి, సంతతముఁ గలిసి యుండునవి
పరస్పరమైతి గలవి యు నగు రెండుపక్షు లొకచెట్టు నాశ్రయించియున్నవి.
ఆరెండుపక్షులలో నొకటి రసవత్ఫలము నాస్వాదించుచున్నది. మఱియొక
పక్షి యేమియుఁ దినకుండఁ బ్రకాశించుచున్నది. ఈశ్రుతిని జగన్నాథపండి-
తుండు రసగంగాధరములో నలంకార ప్రకరణమం దతిశయోక్త్యలంకారమున
కుదాహరణముగా నిచ్చెను. విషయిణా విషయస్య నిగరణ మతిశయః, త-
స్యాక్తి అతిశయోక్తి, అని లక్షణముఁ జెప్పెను. ఇచట సుపమాన మగు
పక్షులచే సుపమేయ మగుజీవాత్మ పరమాత్మలు- ఉపమాన మగువృక్షశబ్ద-
ముచే సుపమేయ మగుశరీరమును నిగీర్ణము లైనవి.

కశోపనిషత్తు-3 వస్త్రీ-10-11.

ఇంద్రియేభ్యః పరాహ్యథా అభేద్యశ్చ పరంమనః | మనసశ్చ ప-
రా బుద్ధి ర్బుద్ధే రాత్తా మహాన్సరః | మహతః పర మవ్యక్త మవ్యక్తా త్పురు-
షః పరః | పురుషా నృపరం కించి త్సాక్షాత్సాపరాగతిః.

ఇచట “అత్తానం రథినం విద్ధి శరీరం రథమేవచ | బుద్ధిం తు సారథిం
విద్ధి మనః స్రగహ మేవచ | ఇంద్రియాణి హయా నాహం ద్విషయాస్తేషు
గోచరాః” అనుపైత్రుతిలో వశ్యములుగా రూపితములైన యింద్రియముల
కంటె మాగ్గములు గాఁ బోల్పబడిన విషయములు వశపర్చుకొనుటయం
దు కష్టమైనవి. ఏల యనఁగా జితేంద్రియునిగూడ విషయసన్నిధియందు దు
నిగ్రహము లగునింద్రియములు లోభపిట్టి యాకాషికంచును. విషయము
లకంటె మనస్సు వశపర్చుకొనుటయందు హెచ్చుకష్టము గలిగించును. ఎట్లు
న మనస్సు విషయములఁ గోరునదియై యుండఁగా విషయాసన్నిధానము
మనఃస్రవృత్తి నడ్డలేదు. మనస్సు కంటె సారథిగా నిరూపింపబడిన బుద్ధిని
వశపర్చుకొనుట మిక్కిలి కష్టము. బుద్ధికంటెఁ గర్తృత్వము గలవాఁడగుట
చేఁ బ్రధానఁడగునాత్మను వశపర్చుకొనుట మఱింతకష్టము. జీవుని సకల
పురుషార్థసాధనమునకు శరీర మావశ్యకము గావున జీవుని వశపర్చుకొనుట
కంటె శరీరమును వశపర్చుకొనుట కష్టతరము. అంతకంటె సర్వాంతరాత్మ
యగుపరమపురుషుని వశపర్చుకొనుట హెచ్చుకష్టము. ఇట్లుత్తరోత్తరము
గా నొకదానికంటె మఱియొకటి వశపర్చుకొనుటయుదుఁ గష్టమైన దని చె
ప్పబడినది. దీనికి సారాలంకార మని పేరు. ఉత్తరోత్తర ముక్త్యమ్ సార్
ఇ త్యభిధీయతే” అని లక్షణము. “విజ్ఞానసారథి ర్యస్తు మనః స్రగహవా
స్మరః | సోఽన్యసః సారమాప్నోతి తద్విజ్ఞానో వరమంపదం | ప్రణవోధను శ్శరో
హశ్యత్క బ్రహ్మ తల్లక్ష్మ్య ముచ్యతే | అప్రమత్తేన వేదవ్యం శరవ త్తప్తయోధ
వేత్ (ద్వి-ముం-ద్వి-ఖం-4) ఇత్యాదులయందు రూపకాలంకారము. “అసీ
నో దూరం ప్రజతి శయానో యాతి సర్వతః | క స్తం మదామదం దేవం మ
దనోఽన్యజ్ఞాతు మహాతి” (ప్రశ్న-ద్వి-౨) దీనియందు విరోధాభాసాలంకార
ము. (శ్వేతాశ్వతరోపనిషత్తు-ప్ర-౨-4) త మేకనేమిం త్రివృతం ఘోషశాం
తం శతాధానం విశతి ప్రత్యరాభిః అష్టకే షడ్భి ద్విశ్వరూపైకపాశీం త్రి
మాగ్గభేదం ద్వినిమిత్తైకమోహమ్) కారణవస్థ యనెడు నొకకవి గలది.
సత్త్వరజస్తమస్సు లనెడిమూఁడుచుట్లలోఁ గూడినది, వికారరూపము లగు
పంచభూతములు, ఏకాదశేంద్రియములను బదునాటించులు గలది, సౌఖ్య
శాస్త్రము లగుపంచాశత్రవ్యయభేదము లనెడు రేకులు గలది, దశేంద్రియ
ములు వానివిషయములు సను నిరునది పైపూటీలు గలది, ఆఱుష్టకములతోఁ

గూడినది, నానారూప మగుకామ మనెడుత్రాడు గలది, పుణ్యపాపములు
లెండును నిమిత్తముగా గలమోహమును బుట్టించునది, మూడుమాగ్గ-
ములయందుఁ బోవునది యగుచక్రమువలె నున్న కారణబ్రహ్మను ధ్యానించు
చున్నాము. ఇది సావయవరూపకము.

పైని జూపింపఁబడినట్లు వేదమందు, నుపనిషత్తులయందే గాక స్మృతు
లయందుఁగూడ విరళముగా నలంకారములు గానవచ్చుచున్నవి. “యాని
శా సర్వభూతానాం తస్యాం జాగర్తి సంయమీ | యస్యాం జాగ్రతి భూతా
ని సానిశా పశ్యతో మునేః” అని భగవద్గీతాశ్లోకమును రసగంగాధరకారుఁ
డతిశయోక్త్యలంకారమున కుదాహరణముగా నిచ్చెను. కవికర్తను గుఱించి
ప్రతియే యిట్లు చెప్పుచున్నది. “ఏక శ్చబ్ర స్మృష్ట ప్రయుక్త స్వర్గేలోకే
కామధు గ్భవతి” జాతివాచకము లనియుఁ గ్రియావాచకము లనియు, గు
ణవాచకము లనియు, యదృచ్ఛాశబ్దము లనియు నాలుగుతరగతులుగా విభ
జింపఁబడినశబ్దములను జక్కగాఁ దెలిసికొని బాగుగఁ బ్రయోగింపఁబడినయె
డల నైహికాముష్మికఫలప్రదాయి యగును.

“రసోవైసః”, రసగ్ధోష్య వాయం లభ్యా నందీభవతి” ఇత్యాదిస్మృతు
లచేఁ గావ్యజీవాతు వగురసముకూడ నుపదేశింపఁబడుచున్నది. అతిప్రాచీన
మగువేదమం దీయలంకారము లిట్లు యాదృచ్ఛికముగాఁ జెప్పఁబడియున్నను
వీనికి సరియైన లక్షణనిరూపణము వీనిలో నవాంతరభేదములు, వీనివర్గీకరణ
ము (Classification) మొదలగునవి వేదమునకుఁ దరువాత నెంతోదీర్ఘ-
కాలమున కేర్పడినవి. ఇట్లు కాలక్రమమునఁ గావ్యములు వానితో సంబం
ధించిన యలంకారములు భాషలోఁ జెరిగినకొలది మనుష్యులు కావ్యలక్ష
ణములను, అలంకారలక్షణములను నిరూపించుటకుఁ దగిననిర్వచనములను
రచింపఁ దొడగిరి. క్రీస్తుశకమునకు మున్నే యలంకారోత్పాదకబీజములు కొ
న్ని వాఙ్మయమం దున్నట్లు మనము రుజువు చేయఁగలము.

వ్యాకరణకర్త యగుపాణిని కూడ నొకకవియై యున్నట్లు గ్రంథనిద
శాసమువలనఁ గానవచ్చుచున్నది. ఔచిత్యవిచారచర్చాద్యనేక గ్రంథకర్త
యగుక్షేమేంద్రుడు తాను రచించిన సువృత్తతిలక మను గ్రంథమందుఁ బాణి
నికి, ఉపజాతివృత్తరచనయం దసామాన్యప్రావీణ్యము గలదని చెప్పుచున్నా
డు. “స్పృహణీయత్వచరితం పాణినే రుపజాతిభిః | చమత్కారైకసారాభి

రుద్యానస్యేవ జాతిభిః” రుద్రటుని కావ్యాలంకారమునకు వ్యాఖ్యానమునా
సిన సమీపాధు వనుజైనపండితుఁ డొకఁడు పాణిని పాతాళవిజయ మనునొక
మహాకావ్యమును రచించె నని చెప్పియున్నాఁడు. మహాకవులు కూడఁ బ్రా
మాదికముగాఁ దమకృతులయం దపశబ్దములను బ్రయోగింతు రనునందభా
మం దిట్లు వ్రాసెను. “అపశబ్దనిరాసశ్చ యద్యపి వ్యుత్పత్తిద్వారేణైవ కృత
స్తథాపి మహాకవీనా మవ్యపశబ్దపాతదశఃనా త్తన్నిరాసాదరభ్యాపనాయ
పునరభియోగః | తథాహి పాణినేః పాతాళవిజయే మహాకావ్యే “సంధ్యా
వధూం గృహ్య కరేణ భాస్కరః”, ఇత్యుత్తక్తో ల్యబాదేశః” మఱియొ
కచోట నీ గ్రంథమందే “గతేర్ధరాత్రే పరిమందమందం గజకాంతి య
త్ప్రవృషి కాలమేఘాః | అపశ్యతీ వత్సమి మేదుమింజం తచ్ఛర్వరీ గౌరివ
హంకరోతి” ఇచట “అపశ్యతీ” యనునది తప్ప. “అపశ్యంతీ” యని యుం
డవలెను. వల్లభ దేవునిసుభాషితావళియందు శాబ్దాధరపద్ధతియందుఁ బాణిని
రచించిన శ్లోకము లని కొన్ని యుదాహరింపఁబడినవి. “శుద్ధస్వభావా న్యపి
సంహతాని నినాయ భేదం కుముదాని చంద్రః | అవాప్య వృద్ధి మలినాంత
రాత్తా జనోభవే త్కస్యగుణాయ వక్రః (సుభాషితావళి Bombay Edi-
tion-336పే-196శ్లో) ఉపోధరాగేణ విలోలతారకం తథాగృహీతం శశినా
నిశాముఖమ్ | యథాసమస్తం తిమిరాంశుకం తయా పురోపి రాగా ద్గళితం
పలక్షితమ్-సుభాషితావళి-336పే-1969) వ్యంగ్యముచే ననుగత మగువా
చ్యమే ప్రధానముగాఁ బ్రతీయమాన మగు నని చెప్పట కానందవధానా
చార్యుఁడు పైశ్లోకమును ధ్వన్యాలోకమం దుదాహరించెను. “ఐంద్రం ధనుః
పాండుసయోధరేణ శర ద్దధానా ద్రాసఖక్షతాభమ్ | ప్రసాదయంతి సకలం
క మిందుం తాపం రవే రభ్యధికం చకార” ఈశ్లోకమును వామనుఁ డలం
కారసూత్రములో నాక్షేపాలంకారమున కుదాహరణముగా నిచ్చెను. అమ
రకోశవ్యాఖ్యానములో రాయమకుఁడు “పయః పృమంతిభి స్స్పృష్టా వాంతి
వాతా శ్శనై శ్శనైః” అనుశ్లోకము నుదాహరించి యిది పాణినివ్రాసిన
జాంబవతీవిజయములోని దని చెప్పెను. ఇందువలనఁ బాణిని మఱియొక కా
వ్యమునకూడ వ్రాసియున్న తెలియవచ్చుచున్నది. కాని పదునొకండవశతాబ్ది
యందుఁ బుట్టినయీనవీన గ్రంథకర్తలు ప్రాచీనతముఁ డగుపాణినిగుఱించి వ్రా
సిన వ్రాతలయందు విశ్వాసము గలవారై యుండుట కొంత సాహసకృత్య

మని నాయభిప్రాయము. వైయాకరణపాణినికంటె గవిపాణిని భిన్నుఁ డనియే మనము నమ్మవలెను. వైయాకరణపాణినియే పాతాళవిజయ మనుకావ్యమును న్రాసినవాడైనచో “గృహ్య, అవశ్యతీ;” మొదలగు నవశబ్దములను బ్రయోగించునా? కావున వీరిద్దఱు నొక్కరు గానేరరు. అయినను నమ్మదగినప్రమాణము లభించువఱకు పీఠభయులు నొక్కటియే యని మన మొప్పుకొందము. ఏలయునఁగా నట్లు కానిచో నాస్తతములు విమర్శకులు నైననమిసాధుక్షేమేంద్రులు పూర్వోక్త కావ్యకర్తృత్వమును బాణిని కారోపింతురా? సదుక్తికణామృతమును న్రాసినరాజశేఖరుఁడు కూడ “స్వస్తి పాణినయే తస్మై యస్య రుద్రప్రసాదతః! ఆదౌ వ్యాకరణం కావ్య మను జాంబవతీజయమ్! అనుశ్లోకమందుఁ బాణిని మహావైయాకరణియై వ్యాకరణమును రచించుటయే కాక మహాకవియై యుండి జాంబవతీజయ మనుకావ్యమును రచించెననియుఁ జెప్పచున్నాఁడు. “సుబంధౌ భక్తి నఁక ఇహ రఘుకారే నరమతే! ధృతి దాక్షిణ్యే హరతి హరిచంద్రోపి హృదయమ్, విశుద్ధోక్తి శూరః ప్రకృతిమధురా భారవిగిరః! స్తథా వ్యంతర్మోదం కమపిభవభూతి ర్వితనుతే॥ అను సదుక్తికణామృతశ్లోకములోఁ జెప్పబడిన “దాక్షిణ్యత్ర శబ్దము” పాణినినే చెప్పును గావున దీనిచేఁ బూర్వోక్తాశము కొంత బలపఱుపఁబడుచున్నది.

కాత్యాయనుని కాలమందుఁగాని యతనికాలముకంటె ముందు గాని యాఖ్యాంకిక లని వ్యవహరింపఁబడు గద్యకావ్యవిశేషము లుండె నని రుజువు చేయుటకు, కాత్యాయనుని వార్తికములే తగినంతసాక్ష్య మిచ్చుచున్నవి. “అధికృత్య కృతేగ్రంథే” (4-3-87) అనుసూత్రముతో సంబంధించిన “లు గౌభ్యాయికాభ్యో బహుళమ్” అనువార్తికమువలన నీయంశము స్పష్టమగుచున్నది. వరరుచికాత్యాయను లొక్కటియే యని తెలుపుటకు, “తస్యా హం వసుదత్తాయాం జాత శ్రుతధరాభిధః కాత్యాయనోవరరుచి శ్చేత్యన్వథా కృతాహ్వయః (1-2-15) అనుబృహత్సామంజరీశ్లోకమే మనకుఁ బ్రమాణము. వరరుచి న్రాసినశ్లోకము లనేకములుసుభాషితావళిలోఁ జూపింపఁబడినవి. రాజశేఖరుఁడు తాను న్రాసిన సూక్తిముక్తావళిలో వరరుచి కంతాభరణ మనునొకకావ్యమును రచించె నని చెప్పియున్నాఁడు. “యథార్థతా కథం నామ్ని మాభూ ద్వరరుచే రిహ! వ్యధత్త కంతాభరణం యస్సదారోహ

ణప్రియ” పైనఁ జెప్పఁబడిన నిదశానములవలనఁ గ్రీస్తుశకమునకు మున్ను నాల్గవశతాబ్దము దలంకారనిబద్ధము లైనకావ్యము లున్నట్లు నిశ్చయింపఁబడుచున్నది. క్రీస్తుశకమునకు ముందు రెండవశతకమువాఁడైన మహాభాష్యకారుని (పతంజలి) కాలముందుఁ బ్రజలకుఁ గవనము దుత్సహము మొడుగు నున్నట్లు కానవచ్చుచున్నది. పతంజలి, మహాభాష్యమందు “లుబాఖ్యాయి కాభ్యో బహుళమ్” అను వార్తికమునకు వ్యాఖ్యానము వ్రాయుచు వాసవదత్తా, సుమనోత్తరా, భైమరథీ, అనుమూఁడాఖ్యాయికల నుదాహరించెను. “అధికృత్యకృతేగ్రంథే” ఇత్యుత్ర ఆఖ్యాయికాభ్యో బహుళం లుబ్ధక్తవ్య” వాసవదత్తా, సుమనోత్తరా, నచ భవతి భైమరథీ-పతంజలిమహాభాష్యములో కంసవధ, బలిబంధము నను రెండుకావ్యములఁజెప్పెను. మహాభాష్యమందు పతంజలి తనకంటఁ బ్రాచీనులైన కవులు వ్రాసినగ్రంథములనుండి వందల కొలది శ్లోకముల నుదాహరించెను.

పతంజలికిఁ దరువాతఁ జెప్పఁదగిన మహాకావ్యములు రామాయణము మహాభారతము. వీనిని ణాయనకాలనిణాయమును గుఱించి వాదివిస్త్రతిపత్తి బహుళముగా నున్న నివి క్రీస్తుశక ప్రారంభమందు రచింపఁబడిన వని చెప్పవచ్చును.

ఈ రెండుకావ్యములలోఁ గవితారామణీయకపరసీమ లై విలసిల్లు శ్లోకము లనేకము లున్నవి. ఆనందవధానాచార్యుఁడు మొదలగు నాలంకారికులు రామాయణమహాభారతశ్లోకములను దమ యలంకారగ్రంథములయందనేకస్థలముల నుదాహరించియున్నారు. రామాయణము దతిరమ్య మయిన వణానలు మొడుగు నున్నవి. కిష్కింధాకాండములో వషార్తుశరదృతువుల వణానము, సుందరకాండలో, చంద్రవణానము, యుద్ధకాండలో నాల్గవస గఁలో సముద్రవణానము సతిమనోహరములై యున్నవి. “హంసం త మివ ఘేనామై ర్నృత్యంత మివ చోద్భిభిః | చంద్రోదయసముద్ధాతం ప్రతిచంద్ర సమాకులమ్ | పిన్దస్త్వేవ తరంగాగ్రై స్సముద్రః ఘనచందనమ్ | తదాదాయకరై రిందు ర్లింపతీవ దిగంగనాః | ఈశ్లోకమును కువలయానందకారుఁడు త్రేక్షణాలంకారమున కుదాహరణముగా నిచ్చెను. “హంసో యథారాజతే పంజరస్థస్సింహాయథా మందర కందరస్థః | వీరో యథా గర్వితకుంజరస్థ శ్చంద్రో విబభ్రాజ తథాంబరస్థః || స్థితః కకుద్దానివ తీక్ష్ణశృంగో మహాచల శ్చ్యేత ఇవో

చ్చ శృంగః! హస్తేవ జాంబూనదబద్ధశృంగో రరాజచంద్రః పరిపూణాశృంగః
 శీలాతలం ప్రాప్య యథామృగేంద్రో మహారణం ప్రాప్య యథా గజేంద్రః! రాజ్యం
 సమాసాద్య యథాసరేంద్ర స్తథా ప్రకాశో విరరాజ చంద్రః (సుందర-5 స
 ర్గ) వాల్మీకికి రూపకాలంకారమందు మిక్కిలి ప్రీతి. రామాయణము దంతట
 నీయలుంకార మనేకశ్లోకములయందుఁ గానవచ్చుచున్నది. ఎట్లనఁగా:—వృ
 తోహి బాహ్వంతరభోగరాశి శ్చింతావిష సుస్మితతీష్ణదంష్ట్రః! పంచాంగు
 లీ పంచశిరోతికాయ స్సీతామహాహి స్తవ కేన రాజః (యుద్ధకాం-14-2.)
 మమచాపమయీం వీణాం శరకోణైః స్రవాదితాం | జ్యాశబ్ద తుములాం
 ఘోరా మార్తభీతమహాస్వనామ్ | నారాచతలసన్నాదాం తాం మమా
 హితవాహినీం | అవగాహ్య మహారంగం వాదయిష్యామ్యహం రణే|| ఇట్టి
 లోకోత్తరవణానాలంకృత కవితామయములగు నీభారతరామాయణములే
 తరువాతఁ బుట్టిన కాళిదాసాది మహాకవుల కాదర్శకము లైనవి. “ఇతి
 హాసోత్తమా దస్తా జ్ఞాయంతే కవిబుద్ధిదాః | అస్య కావ్యస్య కవయో
 నసమథాః విశేషణే | ఇదం కవివరై స్సర్వై రాభ్యాస ముపజీవ్యతే”
 (భార-ఆది-ప) అని భారతమును గుఱించియు, “కావ్యం రామాయణం
 కృష్ణం సీతాయా శ్చరితం మహత్ | రసై శ్శృంగార కావ్యై హాస్యవీర
 భయానకైః | రాద్రాదిభిశ్చ సంయుక్తం కావ్య మేత దగాయతామ్||
 (బాల-4 సర్గ) అని రామాయణమును గుఱించియుఁ జెప్పఁబడియున్నది.
 డశరూపకకారుఁ డగుధనంజయుఁడు రామాయణము బృహత్కథ మొదలగు
 వానినుండి కథలను దీసికొని నాటకములను వ్రాయుఁ డని కవుల కుపదేశించు
 చున్నాఁడు. “ఇత్యా ద్యశేష మిహ వస్తువిభేదజాతం రామాయణాది చ వి
 భావ్య బృహత్కథాంచ | ఆనూత్రయే తదను నేత్యరసానుగుణ్యా చ్చిత్రాం
 కథా ముచితచారువచఃప్ర పంచైః (దశరూ-1 పరి-61 శ్లో)

ఇట్లు క్రీస్తుశకమునకు ముందు వెనుక శతాబ్దములయం దలంకారశాస్త్ర
 మను నొకనూతనశాస్త్రము నేర్పాటుచేయుటకుఁ దగినంతకావ్యసామగ్రి వృద్ధి
 నొందిన దని పూర్వోక్తాంశములవలన స్పష్ట మగుచున్నది. కావ్యలక్షణము,
 వాని నియమములు, వాని విధులు, అలంకారలక్షణము, వాని నియమములు
 మొదలగు వానిని బరిష్కరించి న్రాయుట క్రీస్తుశక ప్రారంభమందు మొదలయి
 న దని చెప్పవచ్చును. నూతనకావ్యరచన, యట్టికావ్యమునకు లక్షణమును
 జెప్పసూత్రములు, ఏకకాలమందే బయలుపడలినవి.

మొట్టమొదట యాస్కుడు నిరుక్తముం దుపమ క్లిష్ట లక్షణముఁ జెప్పి యున్నాడు. అథాత ఉపమా, యదతత్, తత్సదృశ మితి గార్వ్య స్తదాసాం కర్మజ్యాయసా వా గుణేన ప్రభ్యతతమేన వా కనీయాంసం వా ప్రభ్యతంవా ఉపమిమితే అథాపి కనీయసా జ్యాయానమ్ (నిరుక్తమ్- 3) ఇది కావ్యప్ర కాశకారుఁ డగుమమ్మటభట్టు చెప్పిన “సాధర్మ్య ముపమాభేదే” అను లక్షణముతోఁ దుల్యముగా నున్నది. ఉపమానము సుప్రసిద్ధ మయినది గాను, గుణబాహుళ్యము గలది గా నుండవలయు నని సాధారణముగా నొకనియ మము కలదు. ఉపమేయముకంటె నుపమానము తక్కువది యై యుండుట దోషము. యాస్కుడు “జ్యాయసా కనీయాంసమ్ (పెద్ద వస్తువుతోఁ జిన్న వస్తువును బోల్పుట) అని సామాన్యనియమమును జెప్పి వేదముం దుపమాన ముపమేయముకంటెఁ దఱచుగాఁ దక్కువది యై యుండు నని తెలుపుటకు ముక్త్యేదశ్రుతి నొకదాని నుదాహరించెను. “తనూ త్యక్తేన తస్మరా వనర్హా రశనాభి దేశభి రభ్యధీతామ్ ఇయంతే అగ్నే నవ్యసీ మనీషా యుక్త్వా రథం నశుచయద్ధి రంగైః (10-4-6) పాణిని” ఉపమితం వ్యాపూదిభి స్సా మాన్వాస్తయోగే (2-1-56) ఉపమానాని సామాన్యవచనైః (2-1-55) అనుసూత్ర ములయం దుపమానోపమేయ సామాన్య ధర్మములను జెప్పెను. బాదరాయణుని వేదాంతసూత్ర ములయం దుపమ, రూపకము గావవచ్చు చున్నది. “అత ఏవ చోపమా సూర్యకాచివత్ ” (3-2-18) పరబ్రహ్మము నానావిధస్థానములయం దున్నను, జలముం దున్నసూర్యునికివలె నాయాయీ స్థానములయం దున్నదోషము లాతని కంటవు. అని సూత్రార్థము. అను మానికమ ప్యేకేషా మితి చే న్నశరీరరూపకవివ్యస్తగృహీతే దేశళయలిచ (1-4-1) ఈసూత్ర మునకు విషయవాక్యమైన “ఆత్మానం రథిసం విద్ధి శరీరం రథమేవ చ” అను నుపనిషద్వాక్యముం దాత్మను రథికునిగాను శరీరమును రథముగాను, బుద్ధిని సారథిగాను, మనస్సును బగ్గముగాను నిరూపించి యొక రూపకము చెప్పఁబడినది. భరతుడు నాట్యశాస్త్రముం దుపమ, రూపకము, దీ పకము, యమకము నని నాలు గలంకారములనే చెప్పియున్నాడు. “ఉపమా రూపకం చైవ దీపకం యమకం తథా । కావ్యస్యైతే హ్యలంకారా కృత్వారః పరీక్షీతాః” (నాట్యశాస్త్రము 16-41) భరతముని క్రీస్తువెనుక పంచమశత కమువాఁ డని నిర్ణాయంపఁబడినది. అశ్వమౌఘుని బుద్ధచరిత్ర మలంకారా

త్రనియమములు కొన్ని యేర్పడినతరువాత రచింపఁబడినట్లు కానవచ్చుచున్నది. ఏలయునగా “సద్గ్రాంతే భిన్నవృత్తైశ్చ” అను మహాకావ్యలక్షణము ననుసరించి కవి స్త్రీసద్గ్రాంతమందు భిన్నవృత్తములనుంచుటయే కాక “హారతురగతురంగవత్తురంగః” ఇత్యాద్యనుప్రాసములను దటచు వాడుక చేసియున్నాడు. ఈయశ్వఘోషుడు యథాసంఖ్యాలంకారమందు మిక్కిలి యభిలాష గలవాడు. ఈతని బుద్ధచరిత్ర మయిదవశతాబ్దములో చైనాభాషలోను, ఏడవశతాబ్దమందు టిబెట్భాషలోను అనువదింపఁబడెను గావున నిది యయిదవశతాబ్దముకంటె ముందు న్రాయఁబడినదియై యుండవలెను. సుబంధుడు వాసవదత్తలో శ్లేష, విరోధాభాస, ఉత్ప్రేక్ష మొదలగు నలంకారములను ప్రాసెను. “ప్రత్యక్షరశ్లేషమయస్ర బంధవిన్యాసవైదగ్ధ్యవిధి నిబంధనమ్” అను శ్లోకముచే సుబంధుడు శ్లేషయందుఁ దన కతిప్రాధి గల దని వెల్లడించెను.

సుబంధునికాలమునకుఁ గొన్నియలంకార విశేషములు, వానిలక్షణములు, కావ్యలక్షణములు కొంతమట్టు కేర్పడినవి. ఇతఁడు సత్కావ్యలక్షణమిది యని తనగ్రంథములో నిట్లు చెప్పెను. “సత్కవికావ్యలక్షణాదీనాబద్ధతుహినపాతః దీఘోచ్ఛ్వాసరచనాకులం, సుశ్లేషవక్రఘటనాపటు సత్కావ్యవిరచన మివ (పాదపూరణార్థమై వాడుకచేయఁబడు తు, హి మొదలగు నిపాతలు లేనిది, ఉచ్ఛ్వాసము లనఁబడు గ్రంథవిచ్ఛేదములు గలది శ్లేషతోఁ గూడిన వక్ర మనువృత్తవిశేషము గలది) శృంఖలాబంధము ఉత్కలిక మొదలగుశబ్దచిత్రము లీసుబంధునినాటి కేర్పాటైనట్లుగ, ఈతని గ్రంథమునలతనే తేలుచున్నది. “శృంఖలాబంధో వణగ్రథనాను” అని చెప్పియున్నాడు. సుబంధుడు వాసవదత్తలో ముఖ్యముగా పరిసంఖ్య, విరోధాభాస, ఉత్ప్రేక్ష, శ్లేష మొదలగునలంకారములను జెప్పెను. “కపీనా మగళ ద్దర్శీ నూనం వాసవదత్తయా శక్త్యైవ పాండుపుత్రాణాం గతయా కణాగోచరమ్” అని యేడవశతాబ్దమువాఁడైనబాణుడు తనహామకచిత్రోపాధ్యాయుండు సుబంధుని గొనియాడియుండుటచే నీతఁ డాఱవశతాబ్దమందుండ నని మన మూహింపవలెను. బాణుడు కాదంబరిలో సత్కరచ్యుతకము, మాత్రాచ్యుతకము, బిందుమతి, ప్రహేళిక మొదలగు వానిని జెప్పటచే నీతనికాలమున కలంకారశాస్త్రము పూర్ణముగాఁ జరిగిన దని నిశ్చయింపవచ్చును.

మహాభారతమీమాంస.

—: చన్ద నారాయణశాస్త్రిగారు:—

(౧౫ సంపుటము క సంచిక ౫౬ పుట శేషము.)

(5) దుర్వాసుఁడు పాండవులను బీడించిన కథయు దరువారఁ జేసినదే. దానికి సౌతి మహాభారతమందు స్థాన మిచ్చెను. (అధ్యాయము 261). (6) యుద్ధసమయమున నేనానాయకుఁడు ముందే “నే నీయీకార్యములను జేయుదును” మఱియు “నే నీవిధముగాఁ జనిపోయెదను” అని చెప్పట యాశ్చర్యకరముగా నున్నది. ఇదేప్రకారముగా యుద్ధమునందలి పరాక్రమముయొక్క వర్ణన యతిశయోక్తులచేతఁ జేయఁబడినది. ఉదాహరణము:—భీముఁడు ద్రోణుని రథము నేడుపర్యాయములు పైకెత్తి విసరినైచె ననుకల్పన పదపఁ జేయఁబడిన దని తెలియుచున్నది. అర్జునునియొక్క రథముగుఱించి చేసినకల్పనయు నిట్లే పిమ్మటఁ గావింపఁబడి యుండును. శ్రీకృష్ణుఁడు పాంధుని దివ్యరథమునుండి క్రిందికి దుమికినంతనే యది మండి భస్మమయ్యె నన్న పుష్కటిపురాణము నిజముగాఁ జమత్కారముగ నున్నది. ఎందుచేత ననగా, శ్రీకృష్ణుఁడు ప్రతిదినము రథమునుండి క్రిందికి దిగుచునే యుండును. చమత్కారయుక్తము లైన యిట్టికథలు మహాభారతమున ననేకము లున్నవి. ఈకథలన్నిటియందు మూలకథ లేవియో సౌతినమయమునఁ గ్రాత్రగాఁ బ్రచలితము లైన కథ లేవియో యీచిషయము నిర్ణయించుట కష్టము.

(3) జ్ఞానసంగ్రహము.

మహాభారతమునఁ బుష్కటిపురాణముల నేవిధముగా సౌతి సంగ్రహించెనో, యావిధముగానే యతఁడు సర్వవిధములైన జ్ఞానములనుగూడ నీ గ్రంథమున సంగ్రహించెను. రాజనీతి, ధర్మశాస్త్రము, తత్త్వజ్ఞానము, భూగోళము, జ్యోతిషము, మున్నగు శాస్త్రవిషయములయొక్క సంగతుల నొకచోఁ గూర్చుటయు నతని యుద్దేశమై యుండె ననుటకు సందియము లేదు. ఉదాహరణము. భూగోళసంబంధముగు జ్ఞానము భారతవర్షమున భిన్నభిన్నదేశముల యు నట్లే నదుల యు జ్ఞానము భిష్మవర్షమునకు మొదట నీఁబడియెను. కౌరవులుఁ బాండవులును భూమికిఁగాను యుద్ధము చేయునపుడు ధృతరాష్ట్రుఁడు సంజయుని “ఈభూమి యెంత పెద్దదియో, సమస్తభూలోక ము

నంటిదో, నేను దెలిసికొనవలయు నని యున్నది" యని యడిగెను. నిజముగా నీ ప్రశ్న మే చమత్కారయుక్తముగా నున్నది. యుద్ధసంబంధమగువిషయములను జర్పింపక ధృతరాష్ట్ర డేదో మఱియొక విషయమును దెలియఁగోరుట యిది యాశ్చర్యము కాదా? భూగోలసంబంధిజ్ఞాన మెచ్చటనో యిచ్చట యావశ్యకమై యుండెను, కాబట్టి సాతి దాని నీచ్చటఁ గలిపియున్నాఁడు. ఇందుఁ బూర్వాపరసంబంధమునకు విచ్ఛేదముకూడఁ గలిగెను. పండ్రెండవయధ్యాయమునకుఁ జివర ధృతరాష్ట్రుడును సంజయుఁడును బరస్పరము సంభాషించుచున్నారు; కాని, రాజాంశుసభ్యాయమునకు మొదటనే సంజయుఁడు యుద్ధభూమినుండి యాతురతతో వచ్చి భీష్ముని మరణవృత్తాంతమును వినిపించుచున్నాఁడు. కాని సంజయుఁడు యుద్ధభూమియొద్దకు నెళుడు వెళ్ళియుండెనో దీని బాడ యగపడదు. రెండవ యుదాహరణము సభాపర్యములోని "కచ్చిత్" అధ్యాయమునం దున్నది. యుధిష్ఠిరుఁడు సభయందుఁ గూర్చుండఁగా నచ్చటికి నారదఱుపి వచ్చి రాజ్యమునందలి యేర్పాటులఁగూర్చి యతనిఁ గొన్ని ప్రశ్న లడిగెను; ఎట్లనఁగా—“నీవు నీపైనికులకు సమయము మించకుండ జీతము లిచ్చుచున్నావా, లేదా? ప్రతిదినము స్నాదుట లేది రాజ్యముయొక్క యాయవ్యయములు పరీక్షించుచున్నావా, లేదా?” ఈ ప్రశ్నలన్నిటివలన నారదుఁడు యుధిష్ఠిరుని బరీక్షించుచున్నాఁడనునట్లు తెలియుచున్నది. ఈయధ్యాయమందు నుత్తమమైన రాజ్యముయొక్క ప్రబంధము బందోబస్తునుగూర్చిన నియమముల నన్నిటిని మిగుల మర్కములఁ దెలిసి యొకచోటఁ జేర్చియుండెను. ఇదేవిధముగా జ్యోతిషసంబంధులగు విషయములను వనపర్వమునందు శాంతిపర్వమునందును జెప్పియున్నాఁడు. అక్కడ నీవిషయము లన్నిటికి నేదో విశేషమైన యావశ్యకతయుండెనని చెప్ప వలనుపడదు. భీముఁడును హనుమానుఁడును గలిసికొనినపుడు, భీముఁడు నాలుగుయుగములకు సంబంధించిన విషయము లడుగఁగా హనుమంతుఁడు వానిని వర్ణించెను. సాంఖ్యయోగతత్త్వజ్ఞానములలోని యభిప్రాయముల వర్ణన ప్రతిచోటను విశేషముగా శాంతిపర్వమున, సవిస్తరముగా మాటిమాటికిఁ జెయఁబడెను. వక్తృత్వశాస్త్ర (Rhetoric) సంబంధులగు కొన్ని తత్త్వములను ములభాజనకసంవాదమునఁ జెప్పెను. అవి నిజముగా మనోరంజకము లై యున్నవి. న్యాయశాస్త్రములోని కొన్ని నియమములు కూడ నీసంవాదమువల్లనే నిష్ప

న్నము లగుచున్నవి. సారాంశము, సౌతి తన గ్రంథమందు సనేక శాస్త్రవిషయకములైన సంగతుల నొకచోట జేర్చుటకు బ్రయత్నము చేసెను.

(4) ధర్మమును, నీతిని శిక్షించుట.

సౌతి మహాభారతమున సనాతన ధర్మమును సంపూర్ణముగాఁ బ్రకటించుటకు యత్నించెను. మునుపు చెప్పిన కారణముచేతనే మహాభారత మొక ధర్మశాస్త్రము లేక స్మృతి యనియె యెంచవలసి యున్నది. ఇందు సనాతన ధర్మము నందలి ముఖ్యసత్యములు చెప్పఁబడినవి. ఈతత్త్వములు విస్తారముగా విశేషించి యనుశాసనపర్యమందును శాంతిపర్య మందును దిలకింపఁ బడుచున్నవి. అన్యస్థానములయందును వీనిచర్చ చేయఁబడి యున్నది. ఉదాహరణార్థము, ఆదిపర్వములోని యుత్తరయమూత్యాఖ్యానమును (అధ్యాయము 86-93) తరువాత సౌతి కలిపియున్నాడు. ఇందలి శ్లోకములు పెద్దవృత్తములై యున్నవి. ఆఖ్యాన మంతయును ముఖ్యకథతో సంబంధించి లేదు. కాని యిందు సనాతనధర్మతత్త్వములయొక్క వర్ణన సంతృప్తముగా మర్మజ్ఞతతో జేయఁబడి యున్నది ; కనుక నీయాఖ్యాన మభ్యసించఁ దగియున్నది. నీతితత్త్వములు కూడ స్థానమున స్థానమునఁ దెలుపఁబడినవి. దీనికి విదురనీతి యుదాహరణము. ఉద్యోగపర్వము (అధ్యాయము 32-39) నందు విదురునిసంభాషణము కలదు. అది పూర్వాపరకథలతో విశేషముగా సంబంధము కలిగి యుండలేదు. అయినను విదురనీతి యున్నయధ్యాయములు మర్మముల నెఱిగించు నవిగను వ్యవహారచాతుర్యముతో నిండినవిగను నున్నవి. సారాంశము ధర్మము, నీతియు సీగ్రంథమున సారెసారెను సనేకస్థానములయందు నుపదేశింపఁబడినది ; కాబట్టి యీగ్రంథమునకు సపూర్వమహత్త్వము ప్రాప్తించెను.

(5) కవిత్యము.

మహాభారతము కేవల మితిహాసము, ధర్మగ్రంథము మాత్రము కాదు. ఇంక నేమంటే అయ్యది యొకానొక యుత్తమమహాకావ్యము కూడ నగుచున్నది. అందఱు సంస్కృతకవులును వ్యాసమహర్షికి నాదికవి యగువాల్సికితో సమాన మైనస్థానము నిచ్చియుండుట ప్రసిద్ధమై యున్నది. వ్యాసమహర్షి యొక్క మూలభారతమునందలి రసమయమైన కవిత్యముచేతఁ బ్రేరితుడై సౌతియుఁ దనకావ్యకరణశక్తిని బ్రకటించుటకు సనేకములైన మంచి మంచి

ప్రసంగములను గావించెను. సృష్టివర్ణన, యుద్ధవర్ణన, శోకప్రసంగము నీ
మూడే కవికి గలస్ఫూర్తిని బ్రదర్శించుటకు బ్రధానవిషయములుగానున్నవి.
సౌతి మహాభారతమున యుద్ధవర్ణనలను జాల హెచ్చుచేసెను; ఇంతయే కాదు;
అప్పు డప్పు డీవర్ణనలవలనఁ బాతకులమనసు విసుగుచున్నది. సృష్టిసౌందర్య
వర్ణనగూడ సౌతి ప్రతిఫలమునఁ జాలఁ జెప్పుచేసెను. విశేషముగా వనపర్వ
మునఁ జేయఁబడిన హిమాలయపర్వత దృశ్యములయొక్క వర్ణనయు, గంధ
మాదనపర్వతముయొక్క వర్ణనయు స్మరింపఁదగియున్నవి. శోకవర్ణనయందు
స్త్రీపర్వము ప్రాముఖ్యముగా నంతయు సౌతి దై యుండవలయును. ఇచ్చటఁ
గవి దివ్యదృష్టిప్రాప్తిచేత గాంధారి భారతయుద్ధముయొక్క సమస్తభూమిని
జూడఁగలిగిన దనియు, సమరభూమియందు సమసిన వీరులయొక్క స్త్రీలు
తమతమ భర్తలయొక్క శవములను నొడిలోఁ బెట్టుకొని శోకించుచున్నార
నియు వర్ణించియున్నాడు. ఈచమత్కారిక మైనవర్ణన మహాకవికి శోభావ
హము కాదు. గాంధారిముఖమున నిట్టిశోకవర్ణనఁ గావించుట యయోగ్య
ముగా నగపడుచున్నది. పదునెనిమిదిదినములదాక యుద్ధము జరిగినమీఁద
జిందరవందరగాఁ బడియున్న వీరులశవములు గుర్తింపఁబడఁగల్గుటయు సంభ
వము కానేరదు. భారతయుద్ధభూమి యేదో సాధారణమైన యుద్ధభూమివలె
గాక చాలకోసులదూరమునఁకు వ్యాపించి యుండె ననువిషయముమీఁద
ధ్యాన ముంచితిమేని యపుడు, ఈదృశ్య మంతయు నసంభవమని చెప్పవలసి
యున్నది. యుద్ధభూమికి స్త్రీలు చనుటయు ననుచితముగా నగపడుచున్నది.
కావ్యాంశారగ్రంథమున నుదాహరణముకై యీయఁబడిన “అయం సర
శనోత్కర్షీ” యను ప్రసిద్ధశ్లోకముకూడ నీస్త్రీపర్వమందుఁ గలదు. ఇది యా
ధునికకవులయొక్క యశ్లేలవర్ణనకు నమూనా. ఈశ్లోకము సౌతిదే యగునని
స్పష్టముగాఁ జెలియుచున్నది. అది మహాకవి యగువ్యాసునిది కాఁజాలదు.
యుద్ధభూమియందుఁ బడియుండుటచేత హింసములైన పశువులును బక్షులుఁ
గీఁకి యస్తవృష్టము చేసిన వీరులశరీరములు సుందరములు వర్ణనీయములు
నెట్లు కాఁగలుగును? అప్పటికి నాలుగైదు దినములకు మునుపే యుద్ధమునఁ
బాలవీరు డగునభిమన్యుని యవసరము కలిగెను. అట్టిచో నతనిముఖము
మనోహరమును బ్రఫుల్లమునై యెట్లు కానిపింపఁగలదు? అతనిబాలస్త్రీ యత
నిముఖము నెట్లు ముద్దుపెట్టుకొనఁగలుగును? సారాంశము- ఈ స్త్రీపర్వమం

తయు సాతి క్రొత్తగా రచించెను. ఇది యనేకములైన యప్రయోజకపు దృశ్యములతోడను నట్టికల్పనలతోడను నిండియున్నది. అయినను గవిత్వదృష్టిఁ బట్టి యది యేమాత్రముఁ గొంచెపుఁదరగతిలోనిది కాదు. సాతియొక్క కవిత్వశక్తి యాలోచింపఁగా వ్యాసునిశక్తికి సమానము కాకపోవచ్చును. అయిన నయ్యది చాల గొప్ప తరగతిలోనిది యై యున్నది. ఈవిషయము విరాటపర్వమున నున్న యనేక మనోహరవర్ణనలచేత సిద్ధమగుచున్నది. కాని శ్రీపర్వముందువలెనే మనుష్యస్వభావముఁబట్టి చూచినయెడల నచ్చటిదృశ్యములుకూడ నసంభవములుగాఁ దోచుచున్నవి. ఉదాహరణార్థము, ఉత్తరుఁడొకపిఱికి యగుపిల్లకాయగా నుండెను; వాడు పరుగెత్తినప్పు డర్జునుఁడు వాని జుట్టుపట్టుకొని వానిని వెనుకకుఁ దీసికొనివచ్చెను; కాని యాపిల్లనాఁడే విడప నొకమహాఘనుఁడైన కవి యగుటయుఁ బంచపాండవుల ధనుస్సులను మిక్కిలి చిత్రాకర్షకముగ వర్ణించుటయుఁ జిత్రముగా నున్నవి. ఈ వర్ణన యందుఁ గొన్ని కూటశ్లోకములు సయిత మున్నవి, యనువిషయముమీఁద నేకాగ్రతతో మనస్సు నుంచి యాలోచించినచో ని దంతయు సాతియొక్క రచనయే యని స్పష్టముగాఁ జెప్పకతప్పదు. కూటశ్లోకములరచన నిజముగా నెవడు చేసియుండు రస్యప్రశ్న యిచ్చట విచారింపఁదగియున్నది. సాధారణముగా నత్సుత్తమకవి కేవలము శబ్దాలంకారములతోఁ దనకావ్యము నలంకరించుటకుఁ బ్రవర్తింపఁ దనువిషయమునందు ధ్యాన ముంచెనమేని, ఈకూటశ్లోకములు సాతివే యగునని నుడువకమానము. వ్యాసుని మూలభారతము దప్పడప్పుడు శబ్దచమత్కృతి యగుపడుట బొత్తిగా నసంభవము కాదు ; కాని దీనిపరిమాణ మేమియు సథికము కానేరదు. కర్ణపర్వముయొక్క 90వ యధ్యాయమునకుఁ జివర నొక్కశార్దూలవిక్రీడితశ్లోకమున్నది. అందు 'గో' శబ్దమును భిన్నభిన్నార్థములయందు మాటికి మాటికి నుపయోగించి యది కూటశ్లోకముగాఁ జేయఁబడెను. ఇది సాతివికూడఁ గాఁబోదు. శబ్దచిత్రకావ్యమును రచించు మఱియొకకవి యెవరో యాశ్లోకమును దరువాత నిచ్చటఁ దూర్చియున్నాఁడు. ఆలోచింపఁగాఁ గూటశ్లోకములయొక్క 8800 సంఖ్య గర్వోత్పలతోడను సతిశయోత్పలతోడను గూడినదిగాఁ బొడకట్టుచున్నది. అయినను మహాభారతమునందు నిట్టిశ్లోకములకుఁ గొంచెమును గొల్పలేదు. దీనికిఁ గొంచెముగా నంచనా క్రింది వివేచనచేత వేయఁబడఁగలదు.

మహాభారతమునం దక్కడక్కడ, మిక్కిలి గూఢమైన యర్థముకలవి లేక సరలమైనరీతిని చెలియరాని యర్థము గలవి యింతే కాక బ్రామకమైన మఱియొకయర్థమును బుట్టించునట్టి యేకార్థకశబ్దప్రయోగములు కలవు, దీని విలస యథార్థమగు జ్ఞానము నెడల నాటంకము కలుగుచున్నది. శాంతిపర్వమును జూచునపుడు కొద్దియధ్యాయములయం దిట్టిశ్లోకము లగపడును. అవి క్రింద నీయఁబడును. ధ్యానపూర్వకముగాఁ బఠించునారికి దీనివల్ల గొంత లాభము కలుగును.

1. చతుర్థోపనిషద్ధర్మః సాధారణ ఇతి స్మృతిః | సంస్కృతై స్సాధ్యతే నిత్యం బ్రహ్మణై ర్నియతాత్మభిః || (శాంతి. అ. 170, 30)

2. శ్వేతానాం యతినాంచాహవకాంతగతి మవ్యయం (శాం. అ. 349)

3. సేవాశ్రితేనమనసా వృత్తిహీనస్య శస్యతేద్విజాతిహస్తాన్నిర్వృతా వతు తుల్యా త్పరస్పరాత్ || (శాం. అ. 291)

4. యః సహస్రాణ్యనేకాని పుంసా మాపుత్య దుర్దృశః | తిష్ఠత్యేకః సముద్రాంతే సమే గోప్తాస్తు నిత్యశః || (శాం. అ. 284)

5. గృహస్థానాంతు సర్వేషాం వినాశ మభికాంతతాం | నిధనంశోభ సం తాత పులినేషు క్రియావతాం || (శాం. అ. 297)

6. మాతా పుత్రః పితా భ్రాతా భార్యా మిత్రం జనప్తభా | అష్టాషడ వదస్థానే దక్షముద్రేవ లక్ష్మ్యతే || (శాం. అ. 278)

ఈప్రకారముగా సంకను వేటువేటు స్థానములయందు వనేక శ్లోకము లను జూపవచ్చును. ఇవి గాక, యనేకాధ్యాయములందుఁ బూర్ణశ్లోకములే కూటములుగా నున్నవి. ఉదాహరణార్థము సనత్సుభాతాధ్యాయము చూడఁద గియున్నది. అచ్చటచ్చటఁ బాఠకులను సుడివడఁజేయునట్టి యేకార్థకములైన విలక్షణనామములుకూడఁ దటస్థించుచున్నవి; ఏవిధముగా నవఁగా-ఆశ్రమ వాసిపర్వమందు “ఇయం స్వసా రాజచమూపతే శ్చ” అను శ్లోక మున్నది. అనేక స్థానములయందు జ్యోతిషవిషయమునను మఱియు సంకములవిషయ మునను నేయుల్లేఖములు కలవో వానియందుఁ గొంచెమో గొప్పయో కూట మవశ్యముగా నుండును. దానిఁ చెలిసికొనుటకుఁ బ్రయత్నించుట యప్పుడప్పు డు వ్యర్థ మగుచున్నది. మహాభారతమునఁ గూటములు లేక గూఢార్థశ్లోక

ములు హెచ్చుగా నున్నవనుటయే మనయంచనా. ఈమె ప్రతియధ్యాయమున నిట్టిసానము లగవడుచున్నది. అక్కడక్కడ నిట్టిసానములసంఖ్య చాల నధికముగానే యున్నది. మహాభారతమున మొత్త మధ్యాయముల సంఖ్య యించుమించుగా 2000 అగుచున్నది ; ఇట్టియవస్థయందుఁ గూటశ్లోకముల సంఖ్య చాలవే లుండవచ్చును * అగుఁగాక ! ఈకావ్యచమత్కృతి నుూలమున వ్యాసునిదే యై యుండుట యు దానిని సౌతి తన చాతుర్యముచేత మిక్కిలి యధికముగా వృద్ధి చేసియుండుటయుఁ గూడ సంభవ మగుచున్నది. దీనిబట్టి మనము చెప్పవలసియున్నది సౌతి యెవఁడో యొక చిన్నతరగతిలోని సామాన్యకవి కాఁడనియే.

* కూటశ్లోకములకుఁ గూటశబ్దములకు మఱియొన్ని యుదాహరణము లీయవచ్చును, ఎట్లనగా :—

- (1) యత్ర సాబదరీరమ్యా హ్రదో వైహాయస స్తథా॥ (శాంతి. 127. 3)
వైహాయసః (మందాకిన్యాః) హ్రదః
- (2) నశంఖలిఖతాం వృత్తిం శత్య మాస్థాయ జీవితం॥ (శాంతి, 130-29)
శంఖే లలాటాస్థి.
- (3) నాసతో విద్య తేరాజ్ సహ్యరణ్యేషుగోపితః॥ (శాంతి135-26)
- (4) పారావత కులింగాః సర్వేశూరాః ప్రమాధినః॥ (శాంతి, 101-7)
కులింగోభూమి కూష్మాంజీ మతంగజభజంగయోః । నిఃకులింగః సర్వః
- (5) విరమే చ్చుష్కవైరేభ్యః కంఠాయాసంచవర్జయేత్॥ (శాంతి, 103-10)
కంఠాయాసం ముఖరత్నం.
- (6) తైక్ష్యం జిహ్వత్వ మాదాల్భ్యం సత్యమార్జవమేవచ॥ (శాం, 120-5)
అదాల్భ్యం అభయం.
- (7) శ్లఙ్ఘాక్షరతనుః శ్రీమాన్భవే చ్ఛాత్రవిశారదః॥ (శాంతి, 120-7)
- (8) లోకేచాయవ్యయా దృష్ట్యా బృహద్వృక్షమివానవత్॥ (శాంతి, 120-9)
- (9) శాంతిపర్వమునందు 120 వ యధ్యాయమంతయుఁ గూటశ్లోకములతో నిండియున్నది.
- (10) కావ్యాని వదతాం తేషాం సంయచ్ఛామి వదామిచ॥ (శాంతి124-34)
కావ్యాని శుకప్రోక్షాని నీతిశాస్త్రాణి.

(11) స తస్యపహజాతస్య సప్తమీం నవమీం దశాం ప్రాప్నువంతితతః పంచ
స భవతి గతాయుషః॥ (శాంతి, 331-28)

(12) త్యజ ధర్మమధర్మంచ ఉభే సత్యాన్యతే త్యజ ఉభే సత్యాన్యతేత్యక్వా
యేన త్యజసి తం త్యజ॥ (శాంతి, 329-40)

(13) విచార్య ఖలు పశ్యామి తత్సఖం యత్రనిర్వృతిః॥ (శాంతి, 111-32)
సుఖం స్వర్గః॥

(14) మనుష్యశాలావృకమప్రశాంతం జనాపవాదే సతతం నివిష్టం॥ (శాంతి,
114-17) మనుష్యశాలావృకం మనుష్యేషు శ్వా.

(15) అధ్వానం సాతిచక్రామ ఖచరః ఖేచరన్నివ॥ (శాంతి, 325-16)

కవిత్వప్రదర్శనమునకు భిన్నభిన్న ప్రసంగములను సమావేశపఱచి సా
తి స్థానమునస్థానమున మహాభారతమును విస్తరించె ననుటకు సంశయము
లేదు. స్త్రీపర్వమునందును విరాటపర్వమునందును నీవిషయము స్పష్టముగా
నగపడుచున్నది. ఇతరపర్వములందును, విశేషించి యుద్ధపర్వమున, నీవిధము
గా మిలితము చేయఁబడిన ప్రసంగములకు లోప మేమియును లేదు. సారా
శ మేమనగా, (1) ధర్మచుత్తముల యైక్యము, (2) కథాసంగ్రహము, (3)
జ్ఞానసంగ్రహము, (4) ధర్మము, అట్లే నీతి, వీని నుద్దేశించి సాతి భారతము
దనేకనవీనప్రసంగములను గలిపి దానికి జాల ముచిష్టరూపము నిచ్చి సనా
తనధర్మముయొక్క సంతృప్తిమునకును దార్ధ్యమునకు పత్యంతము ప్రశంసనీయ
మైన ప్రయత్నము చేసెను. కవిత్వప్రసంగముల సాహాయ్యమున జేసి సాతి
యీ గ్రంథమును సోపానములైన కావ్యముగా నిర్మించెను. కాని, దీనికి దో
ష్టోడనే సాతి యిటువంటి యుపాభాసములను జేర్చి గ్రంథము విరివి యగు
నట్లు చేయుటవలన మహాభారతమునకుఁ గొన్ని విషయములలో రమణీయస్వ
రూపము ప్రాప్తము కాలే దని కూడ సంగీకరింపవలసినవచ్చుచున్నది. ఇదియే
కాక కొన్ని యంశములయందు దాని కప్రాధాన్యము కూడఁ బ్రాప్తించినది.
కనుక నముఖ్యతను బొడమించునట్టి విషయములనుగూడ విచారించుట యా
వశ్యకమై యున్నది.

(6) పునరుక్తి.

అనేక ప్రసంగముల పునరుక్తివలన గ్రంథము విస్తరింపబడి. వీరే నొక
విషయమును జగ్గువసుంకుఁ బలుమూఁ జూలెలున్నట్లుకై యెపుడూ దానియొక్క

పునరుక్తి చేయుటకునో, యపు డది ప్రశంసనీయమగుచున్నది. కాని, యట్లు కానినాఁడు పునరుక్తి దోషము చదువరులమునను నొప్పించుచున్నది. ఇటువంటి పునరుక్తి యీ గ్రంథమునఁ దఱచుగా నంతట నగపడుచున్నది. అచ్చటచ్చట నీ పునరుక్తి గ్రంథమునం దధికాంశమై తరువాత, నడుమనే యగపడుచున్నది. ఇందు కనేకోదాహరణము లీయవచ్చును. ఆదిపర్వమునం దాస్తికునికథ రెండుమాఱులు వచ్చినది ; రెండవమాఱి తీకథ వర్ణింపఁబడినపుడు ముందటిదాని కంటఁ జాలఁ బెరిగిపోయినది. కాశ్యపతత్తులకథయును రెండుమాఱులై చెప్పఁబడెను. వనపర్వమునఁ దీర్థములవర్ణన రెండుమాఱులై చేయఁబడినది. వైశంపాయనునిసమయమునఁ బ్రసిద్ధములైన తీర్థములకంటె సౌతీసమయమున మఱికొన్ని ప్రసిద్ధములై యుండుట సూచనము ; ఎందుచేత ననగా, అతనిసమయమున నార్యులవ్యాప్తి దక్షిణమున మిక్కిలి యెక్కువయ్యెను. ఈపునరుక్తికి స్వరూపము తఱచుగా నియ్యదియై యున్నది—పూర్వపు కథలను గొంచెము విరివియగునట్లు చెప్పటకై జనమేజయుఁడు స్థానింపగా నదేకథను వైశంపాయనుఁడు మఱల వినిపించుచున్నాఁడు. కాని, యచటచట నీస్వరూపముకూడ గోచరము కాదు. ఉదాహరణార్థము, అభిమన్యుని వధప్రసంగమున శోకసాంత్యమునకై వ్యాసమహర్షి యుధిష్ఠిరునికి షోడశరాజీయాభ్యాసము నుడివెను. ఆయాభ్యాసమునే కృష్ణుఁడు యుధిష్ఠిరునిచేత శాంతిపర్వమునఁ దిరిగి చెప్పించెను. ఇట్టియవస్థయం దీపునరుక్తి తంతవ్యము కానేరదు.

(7) అనుకరణము.

అనుకరణము రెండవవిధమైన దోషము. ఏదో యొకమనోహర ప్రసంగమును జూచి మఱియొకకవికి “నేనుఁగూడ నదేప్రకారముగా మఱియొక ప్రసంగమును గావించు” నని ప్రవృత్తి కలుగుచున్నది. ఉదాహరణార్థము, కాలిదాసుయొక్క సుందరమైన మేఘసందేశకావ్యమునకుఁ బిమ్మట వితరకవులు హంససందేశము మొదలుగా మఱికొన్ని కావ్యములను రచించియుండిరనుట ప్రసిద్ధము. ఈ ప్రకారముగా ననుకరించు తలంపుతో వ్యాసవర్ణితములైన భారతములోని కొన్ని ప్రసంగములను సౌతి యనుకరించియున్నాఁడు. దీనికి ముఖ్యమైనయుదాహరణము వనపర్వముయొక్క చివరఁ జేర్చిన యక్షప్రత్ననామకమైన యాభ్యాసము. సౌతి యీయాభ్యాసమును నహంషప్రశ్నము (వనపర్వము అధ్యాయము 195) యొక్కపద్ధతివీఁడఁ గావించెను.

ఇందును యుధిష్ఠిరునిద్వారా యతనిసోదరులవిముక్తిని దెలుపుకథ యున్నది. ఈయత్నప్రశ్నాభ్యాసమును సోతి తరువాతఁ గలిపియుండె నని యనుమానము గావించుటకై కొన్నికారణములు చూపబడుచున్నవి. మొదటికారణము—ఎపుడు సహదేవుడు, అర్జునుడు, భీముడును, వారిపూర్వపురుషునికిఁ గలిగినదశను బ్రత్యక్షముగా నెఱిగియుండిరో, ఎపుడు యక్షుడు వారిని స్పష్టముగా సావధానులఁ గావించియుండెనో, అపుడు వారును సరోవరములోని యుదకము త్రాగి మరణింతు రనుటకు నిజముగా నాశ్చర్యపడవలసిన పని యేమున్నది? రెండవకారణము—యక్షుని ప్రశ్నలుగూడ నెప్పటియట్లే యగపడుచున్నవి. అవి యేమహాకవికిని శోభాదాయకములు కావు. మూడవ కారణము—ప్రశ్నోత్తరాంతరము యక్షుడు యుధిష్ఠిరునితో నీవు నీ యజ్ఞతవాసదినములను విరాటసగరమునఁ గడుపు మని చెప్పియున్నాడు; ఇంత జరిగినతరువాతఁ గూడ నెమటి పర్వమునకు మొదట నజ్ఞాతవాసదినములను గడుపువిషయమున యుధిష్ఠిరునికి జాలఁ జింత గలిగె నని చెప్పబడియున్నది. నాల్గవకారణము—యుధిష్ఠిరుడు బ్రాహ్మణు లందఱును బంపి ధామ్యునోకని దనయొద్ద నుంచుకొనియె నని కథయందున్నది. ఇట్లయినపిదపగూడ, విరాటపర్వారంభమున, యుధిష్ఠిరునొద్ద నందఱు బ్రాహ్మణులుఁ గల రని మనము చూచుచున్నాము. సారాంశము, యత్నప్రశ్నోపాభ్యాసము మూలభారతమున లేకుండె ననియు, సోతిచేత నయ్యది తరువాతఁ జేర్పబడినదనియుఁ దెలియుచున్నది. అనుకరణమునకు రెండవయుదాహరణ ముద్యోగపర్వమునందు వణింపబడిన విశ్వరూపదర్శనము. భగవద్గీతయం దేవిశ్వరూపదర్శనమున్నదో, యది యచట నుచితమైన స్థానమున నీయబడినది. అది వ్యాసుని మూలభారతములోని యంశముకూడ నై యున్నది. కాని దాని ననుకరించి సోతి యుద్యోగపర్వమున నేవిశ్వరూపదర్శనమునకు స్థానమిచ్చెనో, యది యప్రాసంగికముగా నగపడుచున్నది. దానియొక్క పరిణామముకూడ ధృతరాష్ట్రదుర్యోధనుల మనస్సులం దిసుమంతయుఁ గాలేదు.

(8) భవిష్యత్కథనము.

గ్రంథకారులు రాఁబోవువిషయములను ముందే భవిష్యరూపమునఁ జెప్పుచున్నారు లేక వానికిసంబంధించిన కొన్నియభిప్రాయములను ముందే సూచించుచున్నారు. వారి కిదియొకసాధారణమైన యుక్తిగా నున్నది. ఈప్ర

కారముగాఁ గొన్ని భవిష్యకథనములు తరువాత సాతి చేతఁ గలుపఁబడినవిగా విదితము లగుచున్నవి. ఉదాహరణార్థము, స్త్రీపర్వమున గాంధారి శ్రీకృష్ణుని కిఁ మీరందఱు యాదవులుఁ బరస్పరము కలహించి మరణింతు రని శాప మిచ్చెను. ఇటువంటి శాపములు తట చంతటను గనుపట్టుచున్నవి. కర్ణుని, కతని రథచక్రము యుద్ధసమయమున గోతిలో దిగఁబడు నని శాపముండెను. ఈ శాపము లన్నియుఁ దఱచు తరువాతనుండి కల్పింపఁబడినవని చెప్పవచ్చును. ఉద్యోగపర్వములో నెనిమిదవ యధ్యాయమునందున్న శల్యయుధిష్ఠిరసంవాదము, శాపములు లేకయే తరువాత రాజోవువిషయములను ముందుగాఁ గల్పించుట యొక్క చమత్కారమైయుండె ననుటకు మఱియొక యుదాహరణము. శల్యుని దుర్యోధనుఁడు సంతోషపఱిచి తనపక్షమునఁ జేర్చికొనెను. ఈసమాచారము శల్యునివలనఁ దెలిసినపుడు యుధిష్ఠిరుఁ డిట్లు ప్రార్థించెను. “నీవు కర్ణార్జునులయుద్ధసమయమునఁ గర్ణునికి సారథి వయ్యెదవు, అపుడు కర్ణునికిఁ దేజోభంగమును గావింపవలయును.” శల్యుఁ డిట్లుత్తరమిచ్చెను. — “నేను గర్ణునికి సారథ్యముచేయుట తటస్థమనెని యపుడు నే నతనియుత్సాహమునకు భంగము గావించును, అపుడు నీ వతని బరిమార్చగలవు.” భీష్మ ద్రోణులిరువురు మరణింతు రనియు, గర్ణార్జునులకు భయంకరసంగ్రామ మగు ననియు నానమయమునఁ గర్ణుఁడు శల్యునినే తనసారథిగాఁ జేసికొను ననియు నీవిషయముల కల్పన ముండే యెట్లు చేయఁబడఁజాలును? ఇదిగాక యీస కారముగ విశ్వాసఘాతము లేక మిత్రద్రోహము యొక్క యుపదేశము యుధిష్ఠిరుచేతఁ జేయఁబడుట యతనికి శల్యునికిఁ గూడ లజ్జావహమై యున్నది. సారాంశము—ఈస కారముగా భవిష్యకథనమునకు సాతి చేసిన యీస యత్న మనుచితముగా నున్నది. ఇదిగాక మఱియొక సంగతి కలదు. శల్యుఁడు దుర్యోధనుని పక్షమునఁ గలియుట కొకకారణ మున్నది. అతఁడు అర్థస్య పురుషో దాస, యను నీతి ననుసరించి దుర్యోధనుని కాశ్రితుఁడయ్యెను. యుధిష్ఠిరుని యొద్దకు వచ్చుచుండగా నడుమనే యతని సంతోషుఁడనెను దుర్యోధనుఁడు తనపక్షమునఁ గలుపుకొనియె నని వర్ణింపఁబడినది, యది యసంబద్ధము. కర్ణునికిఁ దేజోభంగ మయ్యె ననియు నీకారణముచేతనే యతఁడు హతుఁ డయ్యె ననియు నీవిషయముకూడఁ దరువాత నగపడదు. ఈతేజోభంగకారణమునఁ గర్ణునిశౌర్యమునకు న్యూతన వాటిలైనని గ్రంథమునందు వర్ణిం

పఱచలేదు. దీనికి మాటుగా శల్యుఁడు చిత్రసమయమునఁ గర్జుని కిట్లు సూచించెను. “గుటి సరిగా లేనికారణముచేత నీబాణము తగులదు కాబట్టి సరిగా శరసంధానము గావింపుము, అనఁగా శల్యుఁడు మిత్రద్రోహము చేయలేదనియే వర్ణింపఱచియున్నది. యథార్థమున నీభవిష్యకథనభాగమును సాతి వ్యర్థముగాఁ బెంచియున్నాఁడు. ఇందు కింకను నుదాహరణములు ముందు నకుఁ బోయి యీబడును. సారాంశము, అస్త్రబుద్ధము లైవను బ్రచలితము లైన యనేకకథలను సాతి మహాభారతమునఁ బిమ్ముటఁ గలిపివైచెను.

(9) కారణముల దిగ్దర్శనము.

కారణములదిగ్దర్శనము చేయుట యంతిమ నుగుదోషస్థానము. పూర్వకాలమునందలి ప్రసిద్ధపురుషులు సదోషాచరణముల నెందుకు నెట్లుకావించిరో, దీనివిషయమునఁ గొన్ని కారణములను జూపుట యావశ్యకము. ఎట్లనఁగా, పంచపాండవు లొక్కఁడ్రాపదినే యెట్లు వివాహము చేసికొనిరి. భీముఁడు దుశ్శాసనునిరక్తము నెట్లు త్రాగెను. ఇవి మొదలుగాఁ గొన్ని కార్యములు దోషాన్వములై యున్నవి. వానిఁగూర్చి కొన్ని కారణములను జూపుట యత్యంతావశ్యకము. వేనియందు దీఘటనలకుఁ గొన్ని కారణములు గ్రథితములై యున్నవో, యిట్టి పుక్కిటిపురాణములను సాతి మహాభారతమునఁ జేర్చెను. ఒక్కొక్క కథాభాగములోని ప్రసంగమున స్వయముగా వ్యాసుఁ డచ్చటికి నచ్చి వేటువేటు వ్యక్తుల కుపదేశించుచున్నాఁడని లేక వారికి రాఁగలవిషయములు కొన్ని సూచించుచున్నాఁడని కూడఁ జూడఁబడుచున్నది. ఏయే స్థానములయందు నిట్టివర్ణనలు కనఁబడుచున్నవో, అవి వ్యాసునిమూలభారతమందుఁ గాక సాతిచేతఁ దరవాతినుండి కలుపఁబడినవి. ఒకప్రసంగమున వ్యాసమహర్షి వచ్చి ధృతరాష్ట్రునితో దుర్యోధనుఁడు పుట్టియుఁ బుట్టఁగ నేయతనిని గంగలో విడువవలయు నని చెప్పచున్నాఁడు. ఈ ప్రసంగముకూడఁ బిమ్ముట రచించిన దని తెలియుచున్నది. కానిమ్ముః ఈప్రకారముగామూఁడు నాలుగు కారణములచేత సాతి మహాభారతమును విస్తీర్ణముజేసెను. అయ్యది విశేషరమణీయముగా నగపడదు. మహాభారతమున నీవిధముగాఁ బదపఁ జేర్పఁబడిన స్థానము లన్నియు నేవేవో నిర్ణయించుట కతిన మని మన మొప్పుకొనక తప్పదు. అయినను భారతములోని 24000 శ్లోకములస్థానమున మహాభారతమునందు నొక్కలక్షశ్లోకము లున్న వనువిషయము మీఁద ధ్యాన

ముంచినయెడల నీ ప్రకారము క్రొత్తగాఁ జేర్పబడినవియు, వృద్ధిచేయబడినవియు సగుభాగములు మిక్కిలి యధికమై యుండవలయు ననుటకు సందేహము లేదు. సౌతి యీ భాగము నేల పెంచెనో, అనగా మహాభారతము నేమిటికి విస్తరించెనో, ఈసంగతి ప్రకటించుట యావశ్యమై యుండెను. కనుక నీసంగతి యిచ్చట విస్తరించి ప్రతిపాదించబడినది. సౌతికృతమైన మొత్తము గ్రంథముయొక్క యుద్ధాత్తస్వరూపమునకు నీవిస్తారము వలన గొంచెమును గొంతె రా లేదనియుఁ గాబట్టి యీసమస్తగ్రంథమును వ్యాసకృతముగాఁ దలచుట యెట్లును ననుచితము కాబో దని చెప్పవచ్చు ననియు జ్ఞప్తియించుకొనవలయును. ఆలోచింపగా 24000 శ్లోకములభారతముయొక్క రూపాంతరము లక్షశ్లోకములమహాభారతమునందుఁ గలదు. అయినప్పటికి దాని యందు నసంబంధము లేక పరస్పరవిరోధము తఱచులేదు. ఈవిషయమున సౌతియొక్క చాతుర్యము నిస్సందేహముగా వర్ణింపదగియున్నది. సౌతియొక్క కవిత్వముకూడ నేవిధమునను జిన్నతరగతిలోనిది కాదు. అందు వ్యాసమహర్షియొక్క కవితాశక్తి ప్రతిబింబించినకతమున గ్రంథ మంతయు నత్యంతరమణీయమైయున్నది. సౌతియొక్క మహాభారతమున దూషించుటకుఁ దగినస్థానము లంత యెక్కువలేవని సంక్షేపముగాఁ జెప్పవలసియున్నది. నిస్సందేహముగా రెండుస్థానములయం దతనిపొరపాటు స్పష్టముగా నగపడుచున్నది. యుధిష్ఠిరుఁడు భీష్మపర్వమునఁ గర్ణునియొక్క యుత్సాహభంగము చేయుటను గూర్చి శల్యుని బ్రార్థించునపుడు, 'ఉద్యోగము'న నీవు నాకు మాట యిచ్చితివి దాని నిపుడు పూరింపు మని చెప్పుచున్నాఁడు.

నశేషము.

శ్రీ

నూపురమహిమ లేక కన్న కి చరిత్రము.

(ద్రావిడసిలప్పధికారముయొక్క తెలుగుభాషాంతరము.)

—: తి. సు. మురుగేశ్వరశర్మగారు :—

1 పుహర్ కాండము.

1. కావేసది యుత్పత్తి.

శ్రీవాణీశాది బృందారకసందోహబులును, సకలసురాసుర దేవయో
నులును బ్రణమిల్లుటచే దమ కోటిరంగమణులయొద్దెవ్వని పదనఖద్యుతి
ప్రతిబింబించుటవలనం బ్రాప్తమాన చంద్రార్కశేఖరులై తమ్ము శివసాయాచ్యుల
నుగా భావించి ప్రమోదాంతరంగులై విజ్ఞప్తిగించుచునో! సహస్రక తుహి
సకర భగణంబు లెవ్వని యక్కునం దరలదామం బగునో! పర్వతచక్రవర్తి
యెవ్వనికొ జామాలిగఁ బడయుటకుఁ బవనాశనుడై యెంటికొలునం దప
మొనర్చెనో! సకలాండకోటులు బొడచూపి యెదిగి యడఁగుటకు నెవ్వఁ
డు మూలకారణు డగునో! అట్టి పరాత్పరుడైన సదాశివుడు సకల బృం
దారక బృందంబులచేఁ బ్రార్థింపబడి స్త్రాలేయాచలకన్యకం బరిణయంబున
నర్థాంగివిగాఁజేయుఁ జిత్తగించి సకలసురాసుర భూతమునిగణజేయమానుం
డై భూతగణసమేతుడై మిహికాహార్యంబునకు విచ్చేసెను. అట్టి పరిణయ
మహోత్సవమున దర్శించి ధన్యులగుటకై సకల హరిదంతరంబులనుండి
దేవదానవ మునిగణంబులును మానవానీకంబులును దుహినాద్రి మధ్యంబున
గుమిగూడి యొక్కచో విడిసిరి. అందువలన బరువు మోవనోపక యుత్తర
భూమి గ్రింది కొఱిగి దక్షిణభూమి మీఁది కెగసినది. అట్టి భూమి నిమ్నో
న్నతములకుఁ దలఁకి దేవదేవుని దివ్యపద్మిధిం జేకి, సకలాశావాసులును దమ
యెడఁద నడరిన యడమడుపుల నొడయనియడుగుల నడఁకువతో మొల
యిడుకొనిరి. వారి కుయ్య నాలించి కొండవిల్లుడు గూరిమితో నిట్లుని వక్తా
జేచెను:—“జీవరాసులందఱు నొక్కచోటన చేరినందునం బరువు మిగిలి
యిఁజాకడనేల యొడ్డగిల్లి, వలకడ పల్లటీల్లాన్నది. ఇట్టి యొడ్డగడపుల మట్ట
మొనర్చుటకు నేనైన, నాయంతటివాఁ డెవఁడైన నలకడకుం జనవలయును.
మీ రేమనుచున్నారు?” ఇది విన్న యడియరు లందఱు సాగిలబడి జాహ్న

రావర్తి, కేలుదోయి నా దలఁచాల్చి, 'పెండ్లియాడి యింటిష్టకొందిన' యింటి కవలై మా యందఱి కన్నులయందు మిమ్ము నెమ్ముకొన నమృతముం గురియఁ జాలిన దేవర బయలుదేలుట యెఱేనియుఁ బాపగడు ; దేవరఁ బాలినవారి నటకుఁ బుత్రైందుటయ కర్తమని విన్నవించిరి. అట్లన నటవనిరాబాఁ యట కేనుట లగ్గగు నని, మున్నీటి బుడిసెటం గొన్న నిరాబారిమిన్నం దిలకించి 'నాకుమాటుగా దక్కినంపునేలకు నీవే నేల యొడ్డగడపుకా నను మొనర్చు' మని చిచ్చుకరటి మచ్చికతోఁ గట్టడ యిడెను. తోడన, పరఁటిపుట్టుపు సాల జాలిగొని 'దేవరా! దేవరవారి చెట్టవట్టు చండంగఁ గన్నులార దర్శించి తనియు టకై తమకపడుచుండు నే నెంతటి కావలమొనర్చియున్నను పైరించుట నుజ్జ గించి యీ లాగునం బుత్రైందుటల్ దగ వగువా? ఇదిగాక, వలనేల యట వనాఁ దగును ; అందే యే నేమిసేయువాడ? కనికరించి నగ్నంపుట వ్వాస వలయు' నని కూయుడెను. వలిమలల్లుఁ డుల్లుమునం దక్కటికమూని యగవ్య్ర వాచుండుమీంద్రుం బొడగాంచి 'నీ వొక్కరుడ, నాయంతటిమేలిమినందిన, యజువసుకుం జక్కగ నెఱిగినవాడవు ; గీర్వాణభాషను వ్యాకరణ సహితముగాఁ బాఠినికి ననుగ్రహించిన చందంబున దాని కెనగా ద్రావిడభాషను శబ్దతాత్పరసహితముగాఁ గాంచీపురములో నెఱుకపడునట్లే నీ కొదవియున్నా ను ; ఇందువల్లనేకదా వలకడనేలయంతయు నీ కసివాటువేలగా నుండునున్నది! నీ వచ్చటి కే, యచట సుకరములేక వ్యచ్చముగాఁ బిసాళించుచుండు నట్టి యజువభాషను సవరణతో సంస్కరించి 'అగవ్యము' అనుద్రావిడవ్యాకరణమును బాఠిని యట్టిపును నీవేరనొనర్చి పెద్దటిక మొంది పిసాళింపుము ; నీ కచ్చటను దక్షిణకాంచియను నగరముం గలిగించి యందున నాపెండిలి పండంగ నాలుమగలుగా దరిననమిచ్చి నిన్నుం దనిపింపఁగలను. నీ నందునం భమిళమున కొబ్బయై యా పలుకుం బలుదోవలం బెంపెనలారఁతేయుము. అందువలన లోకోపకారివియు సగుదు'వని యానతిచ్చి పుత్రైంచెను. అజువ విరాటానియైన మఱువకందు యేలినవాని పనుపుం జనదాయుట కంజ, చలి కొండ నుజ్జగించి చనుదెంచు గైలాసగీం ద్రముపనుండిన కావేనదినిం దన కమండలములో విముద్నికొని వచ్చుచుఁ గుడగువాటిపలుంగులశయ్యచర్వతములో విడిపియుండెను. ఇదియిటులుండ.

అఖండలుండు వృక్షుడను పోలదిడిం బాలియించినందున నడరిన గొడ వల నడలించుకొనుట పొంటి యీ మర్త్యలోకమునకుఁ దోరెంచి చోళదే

శములోని బ్రహ్మపురి యను సీర్కాభిక్షేత్రమందు గుడిగాని బెడగాని దేవ దేవుడైన బ్రహ్మపురీశునిని బూజించుచుండెను. అట్టి శివపూజకై విరులకొటకు నందనవనముకట్టి యేర్పఱిచి పూలపాదలు బెట్టి పెంచుచుండెను. నందనమున సీటికటవునం బాదలన్నియుఁ జేవచెడి వాడఁబాటుటంగని వేల్పుతేఁడు వందురి, వెనకయ్య యజ్ఞటనల్సుట్టువలయుందుం దన కొఱగాముల మొట పెట్టుకొనియెను. పనిచెలుపులదొర కనికరించి శయ్యపర్వతమునకు విచ్చేసి కాకిరూపముతో నగస్త్రుల కమండలముకైఁ గూరుచుండు కుండను దొర్లించి కావేరీనదిని విచ్చలవిడి పెచ్చుపెరిగి వట్టొడ్డి పాలున జ్ఞాన ర్షెను. అట్టి కావేరీనది తూర్పుమోముదాకె వట్టొడ్డచు ననేకోపనదులం దనలోఁ గలపుకొని చోళదేశమం దంతటం బలుకాలువలుగాఁ బాయవాటి సీశ్వరవఠేఁ గలిగించుచుఁ గ్రంతులిడినవారి కావలములం గసిమనఁగించుచు నందఱికిం బెందెను. వాసంగి విట్టనీగూరు వజ్రదవారి సీర్కాభిలోని పురందరుని పూదోటలుఁ జక్కగ నెదిగి పనిపించుచు బంగాళాభాతములోఁ గలియుచున్నది.

కావేర్పూంబట్టనము.

ఇట్టి కావేరీసీటి వసతిచేఁ జేవ గలిగి గొప్ప చదువరుల పొగడితల కగ్గమైన కూర్పునేర్పుల కిమ్ముసొమ్మి యెసక మెసఁగియుండునట్టి చోళమండలములోఁ గావేరీనది కడలిం గలయు ముఖద్వారఁబునందుఁ గావేర్పూంబట్టన మని పొగడితకెక్కు చరిత్రాశములకుం బ్రాణరూపమైన పట్టణమొందు పౌరారుచుండెను. అలపట్టణమునకు పూంబుహార్, పుహార్ అనియెడినామాంతరములు గలవు. కడలి యొడ్డున సంగముఖమనియెడి రేవుగట్టొందుగలదు. అ పట్టణము దరతరముగాఁ జోళమహామండలేశులకుం బురారతనరాజధానిగాఁ బొనరువడియుండినదియు, వాగిం ద్రియ పాటవులైన చరిత్రకారకుల వర్ణనారూపమైన సన్నతిం గన్నదియు, స్థానికులకు నాటపట్టయిన నేల యనియుఁ బెడగారునట్టి యా మహానగరీమహిమల వర్ణించుటకు వలనుపడక మహాకవులందఱు దటతల్లలాడుచుందురు.

కరికాలచోళమహేంద్రుడు.

ఇంచుమించుగాఁ బదునేడువందల యొడ్ల క్రిందటఁ దన యశశ్చక్రిక చే దిక్కుడ్లంబులకు వన్నెవెట్టచూడిన * కరికాలచోళ సార్వభౌముడు కావె

* ఈకరికాలచోళ సార్వభౌముని మువ్వమమఁడే, కుమారసంభాముడు దేవగిరికి వన్నెచోడుండెను. నన్నయభట్టాచార్యునికిఁ గెండవతలయొడ్లకడఁ బూర్వమందీరఃస్థము చేరినవాడు. ఈనన్నుచోడుని ముమ్మనమఁడు రాజరాజదేశేంద్రుడు.

రిప్పుం బట్టనమును రాజధానిగా గొవి యీ భరతిఖండమును భానుమంతం
నివలె భాసమానుడై పాలించుచుండెను. అప్పు డతనిరాజ్య ము త్తరమందు
మిహికాహార్యముఁదొట్టి దక్షిణమునకు గన్యాకుమారివఱకుం బయ్యియుండెను.
అరిగవులైన సామంతరాజుల కోటిరాగ్ర మణిద్యుతములు కరికాలచోళ విశ్వం
భరాభరణుని యుష్ఠియుగంబుల కిరుణరుచి బూతమైయుండెను. నావి
రిప్పుం బట్టణము రేవుగట్టుగా నుండినందున బలురకములైన బేరములు పె
చ్చుపెరిగి నేరిమిపేరిమితో జరగుచుండెను.

ఆ నగరి వెలిప్రోలు, లోఁబ్రోలని రెండువీడుగా బాయవాటియుండె
ను. వెలిప్రోలికి మరువూర్వాక్కమనియు, లోఁబ్రోలికి పట్టనప్పాక్కమనియు
పేర్లుగలవు.

వెలిప్రోలు:—వెలిప్రోలైన మరువూర్వాక్కమందు జావలితాల చుట్టు
కొల్లారువులును, నై నేయఁబడిన సరకుగదులును, లేడికన్నులంబోవిసారణగండ్లు
మొండుగాఁ గల మాడుపులును మిక్కుటముగా నెక్కినుచుండును. చూపరు
ల కన్నులు మిఱుమిట్లుగొలుపఁజాలిన మొంచలతావులు తీవిమెఱయుచు వరుస
వీరి యిరవారి యుండును. వీటివీడులయందు బగ్గుండి, బుక్కాముమొదలైన
వన్నెవొల్లును, నలుగుమొదలైన నున్నివొల్లును, చాడు, లత్తుక మొదలైన
బచ్చెనలును, పజ్జరసములు, దావిసరకులు మొదలైనవాని నమ్మువారలు
దారాదుచుండురు. అలవెలివీటియందొక్కపైక్క పట్టవోగులచేతను, ఎలుక
శ్రుప్పదులతోను, బ్రత్తివోగులచేతను నున్నగనేయఁజాలిన పట్టసాలెవాండ్రు
నట్టులు మట్టుమోటి యుండును. ఒకచోట గండము, అగురు, పట్టు, పనడ
ము, ముడైము, పులుగుపచ్చ, తన్నికెంపు, మూలతాలు, కప్పతాలు, పిల్లి
కస్తరసము, పలుగు మొదలగు ముత్తిగమిచ్చలను, బలు తెఱుగుల తొడపుల
నమ్ముచు లెక్కింప వలవిగాని కలిమి బలిమిని వెలరారు బచ్చలు పెచ్చుపె
రిగి పిచ్చలించుచుండురు. ఒకచెగట వడ్లు, పజ్జలు, ఆరుగలు, కొట్టలు,
చామలు, పొన్నలు, కందులు, వెనురువడ్లు మున్నగు దచ్చిదవనముల నమ్మి
దు కొలుచు బేరులవీరులు గొమరారుచుండును. ఒకవంకఁ బిండివంటలమ్మెడు
వారలు, నొకయోర మేకలను, మేకయెఱచునమ్మెడి కటికవార్తను, ఒక
శ్రోత నుప్పమ్మెడివారలు, నొక్కడ నూనె మొరలగు చమురుదినుసుల
నమ్మెడి తెలికవార్తను, నొకరూడఁ చెునాసుపోకలనమ్మెడి బొగ్గవారలు

ను, మనుచుండును. ఒకచక్కఁ గంచరవాండ్లను, నొకక్రేవ రాగిపనిసేయు వారలును, నొకచెఱ వస్త్రంగియు, నొకసీమఁ గరుమలియు, నొకచెఱగట నూసరులును, నొకదెసఁ జికిలికాండ్లను, నొకదాఁకి బంచాణమువాండ్లను, నొక్కతలమున నంచులవాండ్లను, నొకయోరఁ గరఁగించిపోయుఁ గమసాలి యు, నొకవంక రతనాలపనిసేయు నగసాలియు నుక్కుమిగిలి పెంపెక్కియుండును. ఒక్కనలనుసఁ జిప్పివాండ్లను, నొకచోముచెప్పివాండ్లను, నొక్కెడ బుట్టములచేతను, జేలుగుచేతను బువ్వలుఁ బూలదండలు, కల్లకొప్పులు మొదలగువానిజేసి యప్పెడి మాలకరులును మనుచుండును. ఒక్కనేల జెజ్జపు జంత్రిములను, నరముజంత్రిములను వినువార లింపుకడలిసోలలాడి నొక్క నట్లు మిక్కిలి యింపుసాంపుగాఁ బొటమేర కెంతేనియు నోటువారక వాయించి చూప వలఁతులగు వాస్త్రోల్లాడువారలును, వీడె వాయించువారలు మొదలైన గాణలు గారనముతోఁ గాలము గడపుచుండును. కడలియొడ్డునం బీలికాండ్లయిన లాతిపిలాతివార లాస్త్రోలివారలతో నారజముగాఁ గలసి మెలసి పోలయుచుండును.

లోఁస్త్రోలు :—లోఁస్త్రోలైన పట్టణప్పొక్కము జొక్కచోట రాచ వారలు సంచరించెడి రాజవీధులును, ఉత్సవ వీధులును, పణ్యవీధిలును, పణిజల హరునైన హర్వ్యసాధము లసంభ్యాకములైన పక్షిపక్షిగానమరిన పణివీధులును, బుచ్చగ్రాముల నివేశచయంబులును, వదాన్యకీలులైన కైన వైల్లాలజాతివారలు వసించునట్టి చంద్రశాలానశీత హర్వ్యసందోహ విరాజ మానసాలంకార వీధికానికరములును పిలసిల్లుచుండును. ఒకచెఱగట నగదంకార కార్తాంతిక శిరోమణులును, ఒకసీమ మూర్తిక వ్యాపారులును, గాంబవి కులును నసించువీధులు నడిలుచుండును. సూత, మాగధ, పండి, గాయక, నైతాధిక, ఘటికాగణకులును, లాస్యతాండవాది నర్తనములు నేయుఁజాలిన నర్తక నర్తకీ భ్రకుంపాదులును, దతానన్ద సుమీర కాంస్యాది వాదిత్రముల వాయించు చతురుల తొర్వత్రిక నిక్వాణపూర్ణమహావీధులును, లఘువిద్యల వారలు వసించునట్టి వీధులును పొంపు లోచనానందదాయినులుగాఁ బరఁగు చుండును. రాజస్రాసాదము నుపవేష్టించి విస్తారమైయుండునట్టి పరిసర శీల్య బహిష్ట దేశములందు రథిక, నిషాదీ, యాత్రిక పదాతులైన చతుర్విధవా హినీపతులును, గాండప్యథులును బరివేష్టించి కొలుచుచుండును.

నాళంగాడి :—మండలాధిపతులిక్ష్వ రనేకాక్షాహిణీనమేతులై విచ్చేసి విడిసి యుండు శిబిరముల మధ్య ప్రదేశంబులంబోని విశాలమైన మధ్యస్థ భూమి యొక్కటి గలదు. అది నాళంగాడి యని పేర్కొనబడును. అందులో ననేక నిష్క్రమములు పోలుపారుచుండును. అట్టి నిష్క్రమావళిలో బంటి బంటిగా వరుసదీరియుండు వనస్పతీ వానస్పత్యాద్యనోకహానిక ప్రకాండంబులనే స్తంభంబులుగా గొని నిర్మించబడిన యంగళ్లు పెక్కులమరియుండును. అచ్చట సరకుల నమ్మువారల విలుచువారల, యలబలము లశ్రాంతము వినలబడుచుండును. అలనాళంగాడిలో ముచికుండు డను రాజాజనకుం బొరయంగల యెడమల నడగించుటపాటు మొలుకాతుచే బెరరేచబడి తోతెంచి బసగొని బలిసందుచుండు భూతం బొక్కటి యాటపట్టు గొని యుండును. ఏనాదిజాతి గుబ్బెత లా భూతంబునకు బలిపీఠమునం దోరెము, సిమ్మలి, పాల సుహాసము, సరకములో మైరేయ మాడ్చికాది యూసవములు మొదలగు వానిని నివేదించి, విరులదండ లిడి, సజ్జరసముతోనైన ధూప మిచ్చి సేవించి 'మారాజుగారి విశాలరాజ్యమంతట నాడతిదప్పలును, బలుదెగల తెవులును నీగుండాక; వానయు, సుపదలును మితిమీటి వర్ధిల్లుగాక' యని బలిసేవేయచు బజ్జరువొక్కి బవినీలాడుచు జరుగుచుండును.

చౌవంచరచ్చలు.

1. మొదటిరచ్చ :—అల నగరమం దండఱగా గొనియాక్షాడగిన, పెరిమెపెరిగిన ఐదు రచ్చలు సాలుపుదీరి పారారుచుండును. వానిలో మొదటిది పట్టిమండప మనియెడి రచ్చకొట్టము. అట్టి రచ్చకొట్టము పూంబుహారీలో రాజాజుగా రాణిండు గరికాలచోళసార్యభౌమునికి బనరమునం బన్న పడిన మగధదేశపురాజు భక్తిపూర్వకముగా సమర్పించిన యప్పనము. అది మయుండను నసురశిల్పిచే నవరత్న ఖచితమై మహావినోదముగా జేయబడినది. ఆమండపములో గవిసార్యభౌమ పండిత పౌరాణిక భరతజ్ఞ దైవజ్ఞ వాగ్దేయకారక సందోహము లనారతుంబును విరాజమానములై వావాదోనర్ప నానందించుచు గరికాలచోళమన్నీడు పేలోలగము సేయుచుండును.

2. రెండవరచ్చ :—రెండవరచ్చపట్టు బట్టబయలైన యొక్కచోల నెలకొనియుండును. అట్టిరంగములో నూతనులైన యస్యదేశీయులు కొలత, లెక్క, తూనిక మొదలగువాని యంకెల నిడబడిన గోతాములందు దమ

తమ పేరుల ముద్రించి యేగుచుందురు. ఆరచ్చకొట్టముయొక్క స్వభావము నెఱుంగని కొత్తమానిసు తెప్పకైన యా మూటల ప్రుచ్చిలించినయెడల, వారల పెడతలలు విజుగునట్ల మూటల వారి తలలయందమోపి యూరి చుట్టును వారలఁ దిరుగాడించి వడవడ వడంకునట్లనప్పును. కాబట్టి యారంగము దొక్కరుఁడును దోపుడువరులుం గలలోకైన దలఁపజాలడు.

3. మూడవరచ్చ :—మూడవరచ్చకొట్టములోఁ గోనేతోండుగలదు. అందులో *నవిటియు, గూనివారలు, మూఁగలు, చీకులు, కలపిటులు పిచ్చికుంటులు, బులుము తెవులు గలవారలును గ్రుంకులిడినచోఁ దమతమ తెవులుడుగఁబడి పొబకైన మేలుగలవారలుగాఁ బొడచూపగలరు. కాబట్టి యట్టి కొలనునం దందఱు దోతెంచి వలగొని చెంగనాలిడి చెంగలించుచేగుచుందురు.

4. నాలుగవరచ్చ :—నాలుగవరచ్చవట్టులో తాళికంబ మొక్కటి అంపిల్లుచుండును. కఱుటలచే మందిడఁబడి కలగుండుపడువారులును, వసనాభిం దిని వందురువారలును, చిలువకాటునం జేడ్పాటొందినవారలును, డగరపాల్పడి డయ్యువారలును దీండ్రించునట్టి యా కంబము నొకసారి వలగొని జోహోనర్పినంతనె వారి గొహోరులన్నియుఁ గొంపడి కొమరారుచుందురు.

5. ఐదవరచ్చ :—ఐదవది బొమ్మరచ్చపట్టనం బొగడ్తఁజెందియుండును. అట్టి పుత్తలిక రంగములో రాజులు రాచజీకపుటాలుడిదప్పి మేరమీఱినను, మానినులు భర్త మార్గము దలఁగి పక్షపాతము నవలంబించి పాడి దప్పినను వారి చెయ్యల నోటనొడువకఁ గంటం గన్నీరొలుకుచుఁ గనునన్నల నెఱిగించునట్టి బొమ్మ యం దుండుటంజేసి యారచ్చకాపేరు పొవరువడియుండెను.

బూచించదుకము.

ఇట్టి యాలుడి గల రచ్చకొట్టము లై దుండుటయకాక భూతచతుష్కమను పేరొందిన శృంగాటక మొక్కటి గలదు. తాపసవేషముఁబూని కైలాటమొనర్చునట్టి టకటొంకులను, ఈలుపునెడి తాగలైన చెడిపెలను, దమరాజులపై అవ్వాడుచుండు టాటోటుక్రెగ్గడలను, గల్లపాకిరినుడుపు కైలాటకాండ్రను, గానక యెగ్గడు గట్టిడివాండ్రను, 'నాచేతివల్లెత్రాటిచే గట్టి నేలం బడఁగొట్టి పొరిమాల్చి మెసప గల'నని యా యూరి నాలుగామడ

జన్మనకు వినునట్లు దన బెట్టిదవు గొంతుచే బొబ్బరించి, యట్లచేయుట లా
టోలితనముగలవారల నట్లే పాలివుచ్చి మెసవునట్టి బూచియొక్కటి యందు
నెలకొని యుండుటంబట్టి యా రచ్చకొట్టమునకు బూచిచదుక, మని పే రల
వడినది. పట్టిమండపము మున్నగు చౌవంచ రచ్చలయందును, బూచిచదుక
మందును నందఱును బలివెట్టి మన్నీని దీవించుచుందురు.

గోవల కన్నకుల పుట్టుక.

ఇట్టి దివ్యమహిమలతో దేదీప్యమానముగాఁ దేజరిల్లునట్టి యల
కావిరి పూం బట్టణమును ఇప్పర్, కవిప్పర్, పెరుంగుడియ రను తిగలెగల
బేరులు పలువెరవులగు బేరము లొనర్చుచు లెక్కకు మిక్కుటంబైన కలు
ముల గడించి యిచ్చుగా మనుచుండిరి. వారలలోఁ జెరుంగుడియ రను వంగ
డములోఁ బొడచూపిన మాసాత్ముఁ డనుపేరి బేరి యొక్కరుఁడు బేరులందఱి
లోఁ గలిమి బలిమిని నందఱికంటె మేలిమినందినవాడై బేరుల వంగడమున
కుఁ బెత్తనగాఁడుగా బెంపెనలారుచుండెను. అతనికి జోఱబెండాపాదుసా సో
యగము వ్తాయించునట్టి సొబగు గొనబొరు గోవలుఁ డను పేరి కొడు కొకఁడు
పుట్టి సుగుడియై నెగడుచుండెను. ఆసంతుననే పొడమిన మానాయకుఁ డను
గౌర యొకనికి నందముల మందిరముఁ గుండనపుం బొప్పుయగుఁ గన్నకియను
నన్నులమిన్న యొకరిత కొమరితగా నవతరించియుండెను. అల విరిఱోటిచెలి
తెక్క విదియ నాటి జాలిలిచందంబున నానాటికిం బెచ్చు పెరిగి సోయగంపు
మిటారములకుం గొలారములగు బోటుల నీటుల సూటిసేయని మేటియైన
జన్మనుర్రాతై నివ్వటిల్లుచుండెను.

(నకేషము.)

చిమర్చనములు.

చేపేంద్ర వర్మ చీడివలసశాసనము (Chidivalasa plates of Devendra-varma) :— పరిషత్పత్రిక క్షయసంవత్సరమునఁ బ్రకటింపఁబడిన 5, 6 సంచికలలో బ్రహ్మశ్రీ విద్వాన్ కట్టి సాంబమూర్తి శాస్త్రిలుగారు చీడివలస శాసనమును ప్రచురించియున్నారు. వారు గాంగళకము క్రీ. శ. 270 నుండి మొదలనియు, చీడివలసశాసనము గాంగ. శ. 397 లోని దగుటచే క్రీ. శ. 667 లోని దగుననియు వ్రాసియున్నారు. ఈనిర్ణయమునందు వారి కాంధ్రపత్రిక ఉగాదిసంచిక కార్తిపు 217-224 లోని ఉల్లాముశాసనమును ప్రకటించినవారివ్రాత లాధారము వైనది. ఉగాదిసంచికయందలి కాలనిర్ణయము ప్రమాదభూయిష్టమై యుండుటచే, శాస్త్రిగారి సరిష్ఠిన కాలనిర్ణయముకూడ నాప్రమాదములకు లోనైనది. వానిలోఁ గొన్నియిట సూచింపఁబడినవి.

(1) గాంగవంశమునకు మూలపురుషుఁ డగు స్తంభమకామార్జునుఁడు బాలాదిత్యుని జంపి కళింగరాజ్యమును గైకొనియె నని, స్థితుదొరగారు వ్రాయఁగా, నది సరియని ఉగాదిసంచికవ్యాసమునందు బాలాదిత్యుఁడెవరో నిర్ణయించుటకు యత్న మొనర్పఁబడినది. కామార్జునుఁడు జయించిన రాజు శబలాదిత్యుఁడు (శబరాదిత్యుఁడు) గాని బాలాదిత్యుఁడుగాఁడు. కొన్ని శాసనములను ప్రచురించిన మ.రా. శ్రీ గిడుగు వేంకటసీతాపతిగారు స్థితుదొరగారు శాసనమును సరిగఁ జదువలే దనియు, శబలాదిత్యుఁడే సరియగుసాకమనియు వ్రాసియున్నారు. (Refer Journal of the Andhra Historical Research Part III. P. 108.)

(2) ఉగాదిసంచికయందు గాంగులపరిపాలనము సుమారు 350 సంవత్సరము లని కైకొనఁబడినది. అప్పటికి సత్యవర్మశాసనము (గాంగ. శ. 351) మాత్రమే ప్రకటింపఁబడి యుండుటవలన వా రీత్రమాదమునకు లోనైరి. చీడివలసశాసనము (గాంగ. శ. 397) ప్రచురింపఁబడుటచే యీవాదమును బూర్వపక్ష మొనర్చుచున్నది.

(3) గాంగగాంగవంశజుల కంతరము సుమారు 50 సంవత్సరము లని కైకొనఁబడినది. ఇదియును సరిగాదు.

(4) కామార్జునుఁడు క్రీ. శ. 725 లో రాజ్యమునకు వచ్చె నని చెప్పుటకు పీలులేదు. శా. శ. 1040 లోని విశాఖపట్టణపు శాసనమును శా. శ. 1034 లోని కొన్ని శాసనమును బీక్షించిన నిది వ్యక్తమగును. వంశక్రమమునఁ గొన్నివ్యత్యాసములు గలవు. శా. శ. 1034 లోని శాసనమున పోతాంతుళి, కళింగాంతుళుల ప్రశంస గానరాదు. మఱియు గుండమరాజు వినయాదిత్యుఁడు మధుకామార్జునుఁడు వజ్రహస్తనిపుత్రు లని యున్నది. 1040 లోని

శాసనమున వారు గుణార్ణవ పునిపుత్రులు. వీరిపరిపాలన కాలములు సరిపోవుట లేదు. ఇట్టియాధారములతో నొసర్పబడిన కాలనిర్ణయము సరిగా దని చెప్ప నవసరములేదు. చరిత్ర పరిశోధకులింకను గాంగళక నిర్ధారణ మొసర్పవలసియున్నది. పత్రికా స్వీకారము.

(1) Journal of the Cama Oriental Institute, Bombay.

కామాస్రావ్యపరిశోధన సంఘమువారి పత్రిక ౮వ సంచిక మాకార్యస్థానము నలంకరించినది. ఈపత్రికయందు షహపూర్నా హాదివాలా ఎం. ఏ. గారిచేత పార్శ్వచరిత్రము ముద్రిత ముద్రితగ్రంథములలోని యాధారముల ననుసరించి అయిదువ్యాసములలోఁ దెల్పబడియున్నది. ఆపత్రికను మాకార్యస్థానమునకుఁ బంపిన పత్రికాధిపులకు మేమెంతయుఁ గృతజ్ఞులము.

(2) జయుతి :—ఈ పత్రిక రెండుమాసముల కొక సారి మచిలీపట్టణమున బ్ర॥ విశ్వనాథ సత్యనారాయణగారిచే బ్రకటింపబడుచున్నది. ప్రభవసంవత్సరమున గ్రీష్మసంచిక మాకార్యస్థానము నలంకరించినది. నేటివ్యావహారికభాషావాదుల వాదముల కనుగుణముగా ఖండకావ్యములు, చారిత్రకవిషయములు మొదలగునవి గ్రామ్యభాషాసంకలితమై విలసిల్లుచున్నవి. స్థానికచరిత్రనుండి కైకొనబడిన ముర్తాజాన్మగర్ సర్కారు, రాజమహేంద్రవరము సర్కారు యేలుబడి మొదలగు వ్యాసములు గలవు. నేటినవలల దుస్థితిని, దెలియుబలుచు ‘తెనుగునవల’ యనువ్యాసమును, ఎఱ్ఱనశిల్పము, సంజయరాయభారము అనుసారస్వతవ్యాసములును, గొన్ని ఖండకావ్యములునుగలవు.

సంవత్సరపు చందా రు 4. వలయునారు,

మ॥ రా॥ రా॥ శ్రీ కోలవెన్న రామకోటీశ్వరరావుగారు బి. యే., బి. యల్ మచిలీపట్టణము అను చిరునామాకు వ్రాయవలెను.

గ్రంథవిమర్శనము.

౧. ఆంధ్రవీరులు :—ఈ గ్రంథము శేషాద్రిరమణకవులచే రచింపబడినది. గ్రంథకర్తలు ఆంధ్రవీరరాత్నావళి యని రచింపబూనిన గ్రంథమున నిది ప్రథమభాగము. ఇందు గాత్రమీపుత్ర శాతకర్ణికులోత్తుంగచోడుడు, ప్రతాపరుద్రుడు, బాలచంద్రుడు, కృష్ణరాయలు, రామరాజు మొదలగు నాంధ్రవీరులచరిత్రములు మృదుమధురగ్రాంథికశైలితో రచియింపబడి పాఠకులకు విరావేశము గొల్పుచు నాంధ్రులగునతన్ని, శౌర్యమును వేనోళ్ల జాటుచున్నవి. గ్రంథకర్తలు మిగిలిన భాగములఁగూడ ద్వారలో రచియించి దేశోపకారమొనర్పరని నమ్ముచున్నారము.

ప్రతి 1 కి వెల 0—8—0. బెజవాడ మేకటరామ్ అండుకోవారి మొదల దొరకును.

౨. వేంకటేశ్వరశతకము:—అమలాపురవాస్తవ్యులగు మ|| నల్లాచినరెడ్డి నాయుడుగారిచే రచియింపబడి “వేంకటేశ యనంతరవిప్ర కాళ” యనుచుకుట మును గల్గిన సీసపద్యశతకము. అమలాపురమున విసిల్లిన శ్రీ వేంకటేశ్వరుని తిరునాళ్లవర్ణనమును, బాలకృష్ణుని లీలావర్ణనమును గ్రంథాంతమునం బురు షోత్తిముని యనంతకల్యాణగుణకీర్తనమును నొనరింపబడినది. నైలికై రెండు పద్యములు—

సీ. మణిమయమండీరమంజుప్రభలు సఘ్ని కంజరాగద్యుతుల్ గలసిమెలంగ
జరతరత్న కాంచీకోచ లుజ్జ్వల కాంచనాంబరములై గడలుకొనంగ
శస్త్రకాస్తుభగభక్తిస్తామములు భుజాంతరమసారవిత్తై బరిభవ్వి
మణిమండలంబుల ఘృణిమండలంబులు గండదర్శనములం దాండవిష
జారుకోటిరమణిమచి సారపూర, మఖలహరిదంతరంబుల నలమ నలరు
కాంతికాంతత్వదీయవిగ్రహము దలఁతు, వేంకటేశ యనంతరవిప్ర కాళ.

సీ. సవ్యభింపంగ మేలిపాను పొక్కటిలేక యొకచిన్నియాకుపై నొఱగినాపు
కొమరాలినటఁజేర్చికొనఁజోలు చాలక గట్టితోమ్మునం బండఁజెట్టినాపు
మురుపుబిడ్డనికి బంగరుఢోల గానక యొకపువ్వుఢోప్పలో నునిచినాపు
అతని యథాంగికి నచటదావమరక బెనిమిటిమొగముఁ జూపించినాపు
ఆదిమధ్యాంతములు లేనిపిదటికము, కుడిచిమిడుకుచు నాశ్రితకోటినాంధ
తెట్టు లొనగూర్చంగలిగదో మెఱుంగరాదు, వేంకటేశయనంతరవిప్ర కాళ
వలయువారు గ్రంథకర్తగానికి న్రాసికొనవలయును.

౩. భగవద్గీత-సాంధ్యగీతావధి.

ఇందు భగవద్గీతాశ్లోకములును వానికి శ్రీరాజా మంత్రి కై గడ భుజం గరాపు బహదరవారు రచించిన తెనుఁగు గీతపద్యములును గలవు. భారతా న్తర్గత మగుభగవద్గీతాభాగమును తిక్కన్న సోమయాజి యతిసంగ్రహముగా నాంధ్రీకరించెను. తర్వాత దత్తోజీ మొదలగువారు కొందఱు గద్యపద్యాత్మ కముగా నాంధ్రీకరించిరి. ఆధునికకవులలో, గూడఁ గొందఱాంధ్రీకరించిన వారు గలరు.

ఈసాంధ్యగీతావధి పద్యముగాఁ బ్రకటింపబడినది.

తైలి:—భగవద్గీత సంస్కృతభాషలో ములభ్యతైలిని చిన్న చిన్నశ్లోక ములలో వ్యాసునిచే రచింపబడినది. దానికిఁ దగినట్లు ఆంధ్ర భాషలో గీత పద్యములలో నుబోధ మగుతైలిని రచించుట యెంతయుఁ బ్రశంసనీయము. భగవద్గీతల విత్యానుసంధానము చేయఁదలఁచిన యాంధ్రుల కను తగునట్లు

భగవద్గీతాస్వరూప మంతయు నీగీతావళిలో నిముడ్పఁ బడినది. భాషయు, బద్యములకై లియుఁ జదువువారి కుత్సాహము గలిగించునట్టివి. మచ్చునకుఁ గొన్ని శ్లోకములు వాని యాంధ్రపద్యములు నిందుఁ బొందునటుపఁబడుచున్నవి.

౨వ అధ్యాయము. ౩౨వశ్లోకము. యదృచ్ఛయోపపన్నం, స్వర్గద్వార మవాప్యతే. సుఖినః క్షత్రియాః పార్థ లభంతే యుద్ధమీ దృశమ్. గీ॥ తలుపుఁ దెఱచిన సురపురిద్వార మగుచు, నప్రయత్నముగ లభించి నట్టి యిట్టి, భండనము పూర్ణముగ భాగ్యవంతులైన, రాజులకుఁ గాని యెరులకుఁ బ్రాప్త మగునె.

౩౩వశ్లో. అథచే త్వ మిమం ధర్మ్యం, సంగ్రామం నకరిష్యసి | తత స్స్వధర్మం త్త్రించ హిత్యా పాప మవాప్యసి॥ గీ॥ పార్థ! కులధర్మమైనయీ భండనఁబు, జలుపమానితివేని యశంబునకును, నమలధర్మంబునకు దూర మగుదు వదియు, గాక పాపమ్మునుం జెందఁగలవునుమ్ము.

౧౧వఅధ్యాయము. ౪౧వశ్లోకము. సఖేతి మత్స్వా ప్రసభంయదుక్తమ్ హేకృష్ణ సాయాదవ హేనఖేతి | అజానతా మహిమానం తవేదం మయా ప్రమాదా త్ప్రణయేనవాపి.

౪౨వశ్లో. యచ్ఛాపహాసార్థ మసత్కృతోసి విహరశయాశనభోజ నేషు | ఏకోధవా న్యచ్యుత త్వత్సమక్షం తత్ శ్రామయే త్వా మహా మప్ర మేయమ్॥

ఈ రెండుశ్లోకములకు సరియగుపద్యములు.

గీ. ఇట్టి నిను నేను సఖునిగ నెంచి నీదు
మహిమ నెఱుగక కూర్చినో మాంద్యముననొ
ఓయి కృష్ణ! యోయాదవ! యోవయస్య!
యనుచు నేబల్కినది యు నాహరశయన

గీ. విహరణాసనవేళల వేడ్క నేక
తమున నొ నలుగురిముందొ త్వత్సమక్ష
మందు కోడిగమునఁ దూలనాడినదియు
నేర మెన్నక నన్న మన్నించుమయ్య.

అర్థగాంధీర్యభావగాంధీర్యములు :—భగవద్గీత యెంతనులభకై లిలో శపింపఁబడినను, అచిన్న చిన్నపదములయం దెంతయో యర్థగాంధీర్య భావ గాంధీర్యములు గలవు. కావుననే భగవద్గీత పుట్టినది మొదలు నేటివఱకును గలభిన్న భిన్న మతస్థులు భిన్న భిన్న రీతుల భిన్న భిన్నార్థముల వచించి తమతమమ

తములు ధృవపఱచుకొనుట కుదాహరణముగా గ్రహించుటయే కాక తత్త్వ
జ్ఞాంతానుసారముగ గీతలకు వ్యాఖ్యలు గూడ రచించిరి గదా. అంధగీతా
పత్రిలో నట్టిఫలములయందు దర్శనాంభీర్యభావనాంభీర్యములు కొంచెమైనఁ దొ
డఁకకుండ నున్నది యున్నట్లే యుంచుటచే మాతృకను బోలెఁ బుత్రికయు
సర్వమతాదరమును బడయఁగలదు.

ర అధ్యాయము ౧౭ శ్లో॥

కర్మణో హ్యపి బోధవ్యం బోధవ్యం చ వికర్మణః

అకర్మణశ్చ బోధవ్యం గమనాకర్మణోగతిః॥

గీ. కర్మనెఱుంగంగవలయు వికర్మగూడఁ

దెలియవలయు సకర్మయుఁ దెలియవలయుఁ

గర్మవిజ్ఞాన మెంతయు గమన మయ్యె.

౧౮-శ్లో॥ కర్మ ణ్యకర్మ యః పశ్యే దకర్మణి చ కర్మ యః

సబుద్ధిమాన్ మనుష్యేషు సయుక్తః కృత్స్నకర్మకృత్॥

గీ. కర్మయందు సకర్మ యకర్మమందుఁ

గర్మయును నెవ్వఁ డోర్చియుఁ గాంచు నట్టి

మనుజుఁ డందఱిలో బుద్ధిమంతుఁ డగును

ఎల్లకర్మలొనర్చు యోగిండు డగును.

అంధీ కరణమందలి యందము.

అసలధ్యాయము ౧౧-౧౨-౧౩-౧౪ శ్లోకములలో సిత ప్రజ్ఞని జెప్ప
నపుడు “మనసితప్రజ్ఞ ప్రభోచ్చతే ౧౨ సితధీ ర్మనియచ్చతే ౧౩ తస్య ప్రజ్ఞా
ప్రతిష్ఠితా ౧౪ తస్య ప్రజ్ఞా ప్రతిష్ఠితా అనువానికి “గీ॥ ఆశఁడే నిశ్చలప్ర
జ్ఞఁ డనఁగఁ జెల్లు” అనువాదమును నాలుగుగీతపద్యముల తుదిని జెప్పుట
మూలమునకంట నెక్కుడు రమణీయముగా నున్నది.

అల్పదోషములు. ౧౮ అధ్యాయము ౬౭ శ్లోకము.

ఇదంతేనాతపస్కాయ నాభక్తాయ కదాచన

సచా కుశ్రూషవే వాచ్యం సచ మాం యో భ్యమాయతి.

గీ. భక్తిహీనునికొక కతపస్వికొఱకు

వినఁగ నభిరుచిలేనిమూఠనికి నన్ను

ద్యేషమతిఁ జూచువానికిఁ జెప్పఁజె(దు)

ఇందు తే॥సీకు (చెప్పబడినది) అనుభాగ మాంధ్రీ కరింపఁబడలేదు.

“ఆతనికి” చూచువానికి” అనునట్లే “భక్తిహీనునకు” అతిపస్వికి” అనుటయే
యుచితము. సంస్కృతములోఁ జత్తురీవిభక్తి యున్నదిగదా యని ఇట “కొఱ
కు” అని యుపయోగించుట యుచితముకా దని తోచెడిది.

3-అధ్యాయ-౨౨-శ్లో: నానవాస్తవమవాస్తవ్యమ్, అనుదానికి గీ: ప్రా
వణీయంబు లే దవాస్తవంబు లేదు. అనియాంధ్రీకరణము.

అనవాస్తవము=పాండబడినది, అనిమూలమున నుండఁగా అనావము
=పాండబడినది, లే దనుట సంకల్పచితము గాదు. కావున “అనాస్తవ”
అనిపించి అనాస్తవము=అస్తాస్తవము అని యర్థము చెప్పికొని సరిపెట్టకొన
వలసియున్నది. కొన్నిచోట్ల “మలినము, కలుషము” అనుపదములు విశేష్య
ములుగా నుపయుక్తమైనవి. ఇవి గొప్పదోషములలోనివి గాకున్నను స్థాలీలు
లాకన్యాయముగా గుణదోషములను జూపుట విమర్శకులకు విధావున చూ
పబడినవి.

కృతియిచ్చుట:—వేదాంతసార మగుగీతావశీకృతిని గృతికర్తగారు
వేదాంతనిష్ఠయు, సర్వదా భగవద్గీతావశీనాన క్రియ: గల తమతెల్లిగారికి: గృతి
యిచ్చి తమకృతిని ధన్యముగావించి తామును ధన్యులైరి. మఱియొక్కవిశే
షము—మార్త్యకృతిపద్యములకు ముందు ముఖపత్రము రెండవపైపున “దైవ
ప్రార్థన” అనుశీర్షికతో నొకసీసపద్యము గలదు.

సాధారణముగా భగవద్గీతలకు ముందు గీతల నుపదేశించిన కృష్ణుని,
గీతలశ్లోకరూపమున రచించిన వ్యాసుని స్తుతించుటయు సరస్వతీప్రార్థన ము
న్నగునవి పఠించుటయు సంప్రదాయమై యున్నది. ఇది యట్లుగాక శ్రీస్తు
(గారు) కొండవీడునుండి యుపదేశించిన వాక్యములలో దైవప్రార్థన యి
ట్లుండవలయు నని చెప్పిన వాక్యరూపముల కిది యనువాదము. ఇది యట్టి
శ్రీస్తుగీతాభాగమున కనువాద మని సూచింపబడకపోవుటచేతను ఇట్టి ప్రార్థ
నాపద్యతి మనసంప్రదాయమునఁ బ్రసిద్ధము కాకపోవుటచేతను, క్రైస్తవములే
సంప్రదాయ మెఱుంగనివారి కీ దైవప్రార్థన కొంత వింతగా నుండకపోదు. కాని
యిది శ్రీరాజాభుజంగరావుబహద్దరువారి సర్వమతసమభావమును, పరమత
సహనమును జూపుచున్న దని మాయాశయము. ఇట్టికృతీలు రచించి యాం
ధ్రలోకమునకు మహిమాపకార మొనర్చుచున్న కృతికర్తగారియెడ నాంధ్ర
లోకము మిగులఁ గృతజ్ఞత చూపదగు వనుట నిర్వివాదము.

చేరితోఁబట్టుకొనుటకును, తేలులోఁ బెట్టుకొనుటకును ననువయిన
యాసాంధ్రగీతావశీభగవద్గీత ప్రత్యాంధ్రవియోగము నుండఁదగినది.

వలయువారు ఈ క్రిందివిలాసమునకు ప్రాయవలెను.

శ్రీరాజా భుజంగరాయస్వ చరణశాఖాలయము,

ఏలూరు- పడమరగోదావరి జిల్లా.